

هَمَّ الْآخِرَةِ (فکرِ آخرت)

نمبر شمار	عنوانات	صفحہ
۱	تہید	۷
۲	عظیم الشان پیشین گوئی	۷
۳	شبہ کا جواب	۸
۴	اللہ کا وعدہ خلاف نہیں ہوتا	۹
۵	حقیقتِ ایمان	۱۱
۶	عبدالست اور اس کا اثر	۱۲
۷	باہم محبت و عداوت کی وجہ	۱۳
۸	اللہ کا کلام صوت سے منزہ ہے	۱۵
۹	بچوں کے لئے متحجر عالم ہونا چاہیے	۱۶
۱۰	اضطراری اعتقاد معتبر نہیں	۱۷
۱۱	معجزات کی ضرورت و حقیقت	۱۸
۱۲	عظیم پیشین گوئی	۲۰
۱۳	آج کل کی پیشین گوئیوں کا حال	۲۱
۱۴	قرآن کا طرزِ مناظرہ اور الزامی جواب	۲۲

۱۵	عطائی طبیعوں کا طریق علاج	۲۳
۱۶	صرف ترجمہ قرآن دیکھ کر عمل کرنے والوں کی مثالیں	۲۵
۱۷	عطائی طبیعوں کے مثال	۲۶
۱۸	شیوخ کی پہچان	۲۸
۱۹	شیخ کامل کا اتباع کرو	۳۰
۲۰	حُب دنیا و نسیانِ آخرت کا مرض	۳۱
۲۱	مرض کو معمولی سمجھنا خطرناک ہے	۳۱
۲۲	علاج اور توجہ نہ کرنے سے مرض بڑھتا ہے	۳۳
۲۳	لوگوں کی حماقتیں	۳۴
۲۴	کفر کی اصل	۳۵
۲۵	کسبِ دنیا و حُب دنیا کا فرق	۳۶
۲۶	حُب دنیا کی حقیقت	۳۸
۲۷	ہدیہ یا رشوت	۴۰
۲۸	حرص دنیا کا مذموم درجہ	۴۰
۲۹	حُب رسول ﷺ کا معیار	۴۲
۳۰	حضور ﷺ کے ساتھ عقلی محبت مغلوب ہے	۴۴
۳۱	حضور ﷺ کے ساتھ صرف طبعی محبت ہونا کافی نہیں	۴۵
۳۲	ایک شبہ کا ازالہ	۴۵
۳۳	ترتیب بیان	۴۶

۳۴	عورتوں پر حُبِ دنیا کا غلبہ	۴۸
۳۵	پانی پت کی عورتوں کی خوبی	۴۹
۳۶	دکھاوے کے لئے عمدہ لباس پہننے سے عزت نہیں ہوتی	۴۹
۳۷	عزت لباس سے نہیں ہنر سے ہوتی ہے	۵۰
۳۸	تفکر کی ضرورت	۵۱
۳۹	ترقی مطلوب	۵۳
۴۰	تفکر فی الدین	۵۴
۴۱	دنیا دار پریشانی سے خالی نہیں	۵۵
۴۲	مغلوبیت دنیا کے درجات	۵۷
۴۳	راحت و آرام کی حقیقت	۵۸
۴۴	اہل اللہ موت سے نہیں گھبراتے ہیں	۶۰
۴۵	پل صراط پر اہل اللہ کا حال	۶۲
۴۶	دولت ایمان قابلِ قدر ہے	۶۳
۴۷	اہل اللہ کے راحت میں ہونے کا راز	۶۳
۴۸	شبہ کا جواب	۶۴
۴۹	حکایت	۶۵
۵۰	توجہ آخرت کا طریقہ	۶۶
۵۱	طلب دنیا کی حقیقت	۶۶
۵۲	تفسیر آیت کے ذیل میں طلب آخرت کی حقیقت	۶۷

۵۳	آخرت کی کثیر جزائیں	۷۰
۵۴	جاہلانہ اعتراض کا جواب	۷۰
۵۵	جنت میں سب سے آخر میں داخل ہونے والے کا حال	۷۲
۵۶	جنت اور دوزخ کی وسعت	۷۲
۵۷	جنت کی وسعت پر شبہ کا جواب	۷۳
۵۸	استوی علی العرش کے معنی	۷۴
۵۹	طالب علمانہ شبہ کا جواب	۷۵
۶۰	آج کل ہر جاہل مجتہد ہے	۶۷
۶۱	تبلیغ کے آداب	۷۸
۶۲	طلبِ آخرت	۷۹
۶۳	طلب کی حقیقت	۸۰
۶۴	حصولِ آخرت کا طریقہ	۸۰
۶۵	توجہ متعارف کی ناپسندیدگی کی وجہ	۸۲
۶۶	حکایت	۸۲
۶۷	کام میں لگے رہو	۸۳
۶۸	ارتکاب گناہ پر توبہ کر لو اپنے کو مردود نہ سمجھو	۸۴
۶۹	بندہ کا اللہ سے تعلق کیسا ہو	۸۴

وعظ

هَمُّ الْآخِرَةِ (فکر آخرت)

انہماک فی الدنیا وفقدان فکر فی الآخرت کے متعلق حکیم الامت حضرت تھانوی رحمۃ اللہ علیہ نے یہ وعظ ۵/ ذیقعدہ ۱۳۴۵ھ کو اپنے مکان پر ۳۰ کے قریب جمع شدہ افراد کے مجمع میں بعض مستورات کی فرمائش پر کرسی پر بیٹھ کر فرمایا۔ جو چار گھنٹوں میں ختم ہوا۔

مولانا ظفر احمد صاحب عثمانی رحمۃ اللہ علیہ نے اسے قلم بند فرمایا۔

خلیل احمد تھانوی
۳/ ربیع الثانی ۱۴۳۱ھ

بِسْمِ اللّٰهِ الرَّحْمٰنِ الرَّحِیْمِ

خطبہ ماثورہ

الحمد لله نحمده و نستعينه ونستغفره و نؤمن به ونتوكل عليه
ونعوذ بالله من شرور انفسنا ومن سيئات اعمالنا من يهده الله فلا مضل
له ومن يضلله فلا هادي له ونشهد ان لا اله الا الله وحده لا شريك له
ونشهد ان سيدنا ومولانا محمدا عبده ورسوله صلى الله تعالى عليه
وعلى اله واصحابه وبارك وسلم اما بعد:

فاعوذ بالله من الشيطان الرجيم

بسم الله الرحمن الرحيم

﴿يَعْلَمُونَ ظَاهِرًا مِّنَ الْحَيٰوةِ الدُّنْيَا وَهُمْ عَنِ الْآخِرَةِ هُمْ غٰفِلُونَ﴾ (۱)

عظیم الشان پیشین گوئی

یہ ایک آیت ہے سورہ روم کی اس سے قبل حق تعالیٰ نے ایک پیشین گوئی
بیان فرمائی ہے۔ حضور صلی اللہ علیہ وسلم کی تصدیق رسالت میں کیونکہ پیشین گوئی کا ایسے شخص
کی زبان سے نکلنا جس نے اس کے اسباب کو حاصل نہ کیا ہو اور دعویٰ نبوت کا کرتا
ہو۔ پھر پیشین گوئی بھی ہو بہو واقع ہو جائے یہ علامت ہے اس کی کہ اس شخص کو
عالم غیب سے تعلق ہے اور اس حالت میں یہ معجزہ ہوگا کہ پیشین گوئی کے بعد اسی
کے مطابق وقوع ہو جائے۔ خصوصاً پیشین گوئی بھی ایسی معمولی نہیں جس کو طبیب
بھی ظاہری آثار سے معلوم کر لیں جیسا کہ آج کل بعض جاہلوں کی پیشین گوئیاں
ہوتی ہیں کہ فلاں شخص اتنی مدت میں ہلاک ہو جائیگا یا فلاں مرض میں مبتلا ہوگا، بلکہ

(۱) ”یہ لوگ صرف دنیوی زندگانی کے ظاہر کو مانتے ہیں اور یہ لوگ آخرت سے بے خبر ہیں“ سورہ مریم: ۷۷۔

ایسی عظیم اشان پیشین گوئی ہے جس کا تعلق دو سلطنتوں سے ہے اور تعلق بھی ایسا عجیب جو عقولِ ظاہرہ کے خلاف اور آثارِ موجودہ سے مستبعد ہے (۱)۔ پھر پیشین گوئی بھی مہمل نہیں بلکہ صاف صاف تحدید (۲) کے ساتھ اور اس میں دعویٰ یہ کیا گیا ہے کہ اس وقت جن سلطنتوں کو غلبہ ہوا ہے چند سال میں اس کو مغلوبیت ہوگی اور مغلوب سلطنت کو غلبہ حاصل ہوگا۔ اور اس مدت میں اس کا وقوع بھی ہو گیا۔ تو یہ علامت ہے رسول اللہ ﷺ کی حقانیت کی اور یہ علامت اس وقت تھی جب کہ نبوت ختم نہ ہوئی تھی اور اب جب کہ نبوت ختم ہو چکی، اگر کوئی پیشین گوئی کرے اور اس کی پیشین گوئی بھی غلط نہ ہو تب بھی وہ نبی نہ ہوگا اور نہ یہ نبوت کی علامت ہوگی۔ بلکہ اگر وہ ولی متبع شریعت ہے تو اس کو کرامت کہا جائے گا اور غیر متبع شریعت ہے تو استدراج ہوگا۔

شبہ کا جواب

رہا یہ شبہ کہ اگر وہ پیشین گوئی کرنے والا دعویٰ نبوت بھی کرے اور اس کے ساتھ اس کی پیشین گوئی غلط بھی نہ ہو تو کیا جب بھی یہ نبوت کی علامت نہ ہوگی؟ اس کا جواب یہ ہے کہ یہ احتمال محض فرض و تقدیر پر ہے جو واقعات کے خلاف ہے یعنی عادة اللہ میں ایسا نہیں ہو سکتا اور ایسے احتمالات فرضیہ حقیقت واقعہ میں قادیح نہیں (۳) ہوتے اور یہ سوال ایسا ہے جیسے امام ابو یوسف رحمۃ اللہ کے ایک شاگرد نے سوال کیا تھا جو درس کے وقت ہمیشہ خاموش رہتا تھا۔ ایک دن امام ابو یوسف رحمۃ اللہ نے فرمایا کہ بھائی تم کوئی سوال نہیں کرتے۔ تم بھی کچھ پوچھا کرو۔ اُس نے کہا، بہت اچھا، اب سوال کیا کروں گا۔ چنانچہ اس کے بعد امام

(۱) موجودہ آثار سے یہ بات بعید ہے (۲) تعیین (۳) رکاوٹ۔

نے ایک دن یہ مسئلہ بیان فرمایا کہ غروبِ آفتاب کے بعد فوراً افطار کر لینا چاہیے تو وہ شاگرد پوچھتے ہیں کہ حضرت اگر کسی دن آفتاب غروب ہی نہ ہو تو کیا کرے؟ امام ہنسنے لگے اور فرمایا کہ بھائی تمہارا خاموش رہنا ہی بہتر ہے۔

تو اس سوال کا منشا محض فرض و تقدیر تھا ایسے ہی اس سوال کا مبنی ہے اور ایسے احتمالات قابلِ التفات نہیں ہوتے۔ اور بفرضِ محال اگر اس کو فرض بھی کر لیا جائے تو جواب یہ ہے کہ یہ علامت اس وقت ہے جب کسی نص قطعی سے نبوت ثابت ہو چکی ہو ورنہ ایسا واقعہ علامت نہ ہوگی۔

اللہ کا وعدہ خلاف نہیں ہوتا

حاصلِ آیت کا یہ ہے کہ حق تعالیٰ اس جگہ بہت بڑی پیشین گوئی فرما کر ارشاد فرماتے ہیں کہ ﴿وَعَدَ اللَّهُ لَا يَخْلِفُ اللَّهُ وَعْدَهُ﴾ ”یہ اللہ تعالیٰ کا وعدہ ہے اور اللہ تعالیٰ اپنے وعدہ کے خلاف نہیں کرتے“ تو یہ پیشین گوئی ضرور واقع ہوگی۔ پیشین گوئی کے صحیح طور پر واقع ہونے کا متقاضی یہ تھا کہ لوگ آپ ﷺ کی نبوت کو مان لیتے مگر بہت لوگ پھر بھی منکر رہے۔ حق تعالیٰ اس آیت میں اس کی وجہ اور سبب بتلاتے ہیں چنانچہ اس سے پہلے ارشاد ہے: ﴿وَعَدَ اللَّهُ لَا يَخْلِفُ اللَّهُ وَعْدَهُ وَلَكِنَّ أَكْثَرَ النَّاسِ لَا يَعْلَمُونَ﴾ (۱)

اس کے جملہ آخریہ میں شکایت ہے کہ لوگوں کو اس کی خبر نہیں (کہ معجزات علامات نبوت ہیں اور یہ پیشین گوئی بھی بوجہ اخبار عن الغیب ہونے کے معجزہ ہے) اور خبر نہ ہونے کا مطلب یہ ہے کہ لوگوں کو اس کا عقیدہ نہیں یا عقیدہ تو ہے مگر اس کے موافق علم نہیں اور چونکہ علم کے واسطے عمل لازم ہے

(۱) ”اللہ تعالیٰ نے اس کا وعدہ فرمایا ہے اللہ تعالیٰ اپنے وعدہ کو خلاف نہیں فرماتا لیکن اکثر لوگ نہیں جانتے“ سورہ مریم: ۶۔

گو درجہ التزام ہی میں ہو۔ جب عمل نہ ہوا تو اس سے علم کی بھی نفی ہوتی ہے اس لئے ﴿لَا يَعْلَمُونَ﴾ فرمایا اور میں نے جو یہ قید بڑھائی ہے کہ گو درجہ التزام ہی میں ہو اس سے دفعہ دخل مقدر ہے^(۱)۔ ایک اشکال کو میں نے رفع کیا ہے وہ یہ کہ بہت سے مسلمان نماز نہیں پڑھتے، روزہ نہیں رکھتے حالانکہ وہ ان کی فرضیت کے معتقد ہیں تو کیا عدم عمل سے یہاں بھی علم کی نفی کی جائیگی؟۔

جواب یہ ہے کہ التزام عمل بھی عمل کا ایک درجہ ہے^(۲) اور یہ لوگ گو عمل نہیں کرتے مگر فرضیت عمل کے ملتزم تو ہیں^(۳) اور کفار تو التزام بھی نہ کرتے تھے۔ غرض جس کا یہ عقیدہ ہوگا کہ پیشین گوئی معجزہ ہے اور معجزہ علامت نبوت ہے وہ پیشین گوئی کے موقع پر ضرور ایمان لائے گا اور یہی عمل ہے کیونکہ ایمان عمل قلبی ہے تو اس اعتقاد سابق کی وجہ سے ایمان و تصدیق ضرور پیدا ہوگی۔ اس درجہ میں اعتقاد کو عمل سے تخلف نہ ہوگا۔^(۴)

رہا اظہار باللسان تو فیما بینہ و بین اللہ^(۵) یہ رکن ایمان نہیں۔ یہ مسئلہ متکلم فیہ ہے^(۶) مگر مذہب منصور یہ ہے کہ ترک اظہار صرف معصیت ہے^(۷) جب کہ اظہار پر قدرت ہو یعنی اگر باوجود قدرت کے اظہار نہ کیا تو عند اللہ مومن تو ہوگا مگر عاصی بھی ہوگا۔

رہا ایمان عند الناس و فی احکام الدنیا^(۸) تو اس کے لئے اظہار شرط

(۱) عبارت پر وارد ایک اشکال کو دور کرنا ہے^(۲) عمل کو لازم سمجھنا بھی عمل کا ایک درجہ ہے^(۳) اگرچہ عمل نہیں کرتے لیکن عمل کرنے کو لازم و ضروری سمجھتے ہیں^(۴) اس اعتقاد کی وجہ سے عمل کرنے سے پیچھے نہیں رہیگا^(۵) رہ گیا زبان سے اظہار کرنا تو یہ بندے اور اللہ کے درمیان ہے ایمان کا رکن نہیں^(۶) اس مسئلہ میں علماء کا اختلاف ہے^(۷) صحیح مذہب یہ ہے کہ اظہار کا ترک کرنا صرف گناہ ہے^(۸) رہا لوگوں کے سامنے اظہار اور اس پر احکام شریعت جاری ہونا اس کے لئے ایمان کا زبان سے اظہار شرط ہے۔

ہے۔ جب تک کوئی زبان سے اپنے کو مسلمان نہ کہے گا ہم اس کو کافر ہی کہیں گے بالخصوص جب کہ وہ اظہار پر قادر بھی ہو اور کفار مکہ تو مغلوب و عاجز نہ تھے بلکہ مسلمان خود ان سے ڈرتے تھے۔ اس حالت میں ہم کو کیسے احتمال ہو سکتا ہے کہ ان کے دل میں ایمان ہے۔ اور اگر فرض کسی کے دل میں ایمان ہوتا بھی تب بھی ان کا برتاؤ حضور اقدس سے اور مسلمانوں سے ایسا تھا جو امارت تکذیب^(۱) سے تھا جیسے القاء مصحف فی القازورۃ^(۲) امارت تکذیب ہے۔ اسی طرح کفار کا رسول اللہ ﷺ کو ایذا دینا اور مسلمانوں سے مقابلہ مجادلہ کرنا بھی امارت تکذیب^(۳) سے تھا۔ اس کے ساتھ اُن کا وہ ایمان قلبی عند اللہ بھی معتبر نہ ہوتا کیونکہ ایمان عند اللہ کے لئے صرف تصدیق قلبی کافی نہیں بلکہ یہ بھی شرط ہے کہ امارات تکذیب سے احتراز کیا جائے۔^(۴)

حقیقتِ ایمان

اب میں ایک اشکال طالب علمانہ کا جواب دینا چاہتا ہوں۔ وہ یہ کہ بعض آیات سے یہ معلوم ہوتا ہے کہ کفار کو رسول اللہ ﷺ کی رسالت کا علم تھا چنانچہ ارشاد ہے: ﴿أَمْ لَمْ يَعْرِفُوا رَسُولَهُمْ فَهُمْ لَهُ مُنْكَرُونَ﴾^(۵) اس میں استفہام انکاری ہے جس سے مفہوم ہوتا ہے کہ ان لوگوں کو رسول ﷺ کا رسول ہونا معلوم تھا۔ دوسری جگہ اہل کتاب کے متعلق صاف طور پر ارشاد ہے۔

(۱) جو ان کے انکار کی علامت تھا (۲) جیسے قرآن پاک کو گندگی میں ڈالنا انکار کی علامت ہے (۳) اسی طرح کفار کا حضور ﷺ کو تکلیف دینا آپ کی نبوت کا انکار کرنا ان کے انکار کی علامت تھا (۴) انکار ایمان کی علامات سے بچا جائے (۵) ”یہ لوگ اپنے رسول سے واقف نہ تھے اس وجہ سے ان کے منکر تھے“ سورہ مؤمنون: ۶۹۔

﴿يَعْرِفُونَهُ كَمَا يَعْرِفُونَ آبَاءَهُمْ﴾ (۱) تو سمجھ لیجئے کہ یہ معرفت اضطراریہ تھی اور معرفت اضطراریہ ایمان نہیں بلکہ ایمان عملِ اختیاری کا نام ہے۔

عہدِ الست اور اس کا اثر

اس معرفت اضطراریہ (۲) کی ایسی مثال ہے جیسے دھوپ کو دیکھ کر ہر شخص اعتقادِ ضیا پر مضطر ہے (۳)۔ اسی طرح حضور ﷺ کو دیکھنے والے آپ ﷺ کی معرفت میں مضطر تھے مگر اختیار سے تصدیق سب نے نہیں کی اور اعتقادِ توحید میں تو ہر شخص مضطر ہے (۴)۔ کوئی دہری کوئی طحڑ کوئی کافر اس سے خالی نہیں اور یہ اثر ہے عہدِ الست کا کیونکہ حق تعالیٰ اس عہد کی حکمت میں خود فرماتے ہیں:

(أَنْ تَقُولُوا يَوْمَ الْقِيَمَةِ إِنَّا كُنَّا عَنْ هَذَا غَافِلِينَ) (۵) کہ یہ عہد ہم نے اس واسطے لیا تاکہ ”تم قیامت کے دن یوں نہ کہنے لگو کہ ہم تو اس سے بے خبر تھے“ معلوم ہوا کہ اس عہد کے بعد توحید سے بے خبر کوئی نہ رہا۔ سب کو اس کا اصل مضمون یاد ہے۔ شاید کسی کو شبہ ہو کہ ہم کو تو وہ عہد یاد نہیں۔ اس کا جواب یہ ہے کہ یاد کے یہ معنی نہیں کہ تمام تفصیل و خصوصیات بھی یاد ہوں کہ عہد کس وقت اور کس جگہ لیا گیا تھا اور اس وقت ہمارے دائیں بائیں کون تھا۔ بلکہ یاد کے معنی یہ ہیں کہ اصل مضمون یاد ہو۔

دیکھئے! آمدن کے معنی آنا سب کو یاد ہیں جس نے بھی آمد نامہ پڑھا ہے مگر خصوصیات، وقت، علم یا د نہیں کہ کس استاد نے پڑھایا تھا اور کہاں کس جگہ کس دن پڑھایا تھا اور اگر شاذ و نادر کسی کا حافظہ بہت ہی قوی ہو اور اسے سب خصوصیات

(۱) ”وہ لوگ رسول اللہ ﷺ کو ایسا پہچانتے ہیں جس طرح اپنے بیٹوں کو پہچانتے ہیں سورہ بقرہ: ۱۷۶ (۲) اس غیر اختیاری پہچان کی ایسی مثال ہے (۳) دھوپ دیکھ کر ہر آدمی روشنی کا یقین کرنے پر مجبور ہے (۴) توحید الہی کے اعتقاد پر ہر شخص مجبور ہے (۵) سورہ اعراف: ۱۷۲۔

بھی یاد ہوں تو ایسی مثالیں عہدِ الست کے بارے میں بھی مل سکتی ہیں چنانچہ عارفین میں بعض اہل کشف کو عہدِ الست کی خصوصیات یاد تھیں۔

ایک بزرگ کا ارشاد ہے کہ ہم کو عہدِ الست کا لیا جانا خوب یاد ہے جس وقت اللہ تعالیٰ نے ﴿اَلَسْتُ بِرَبِّكُمْ﴾ فرمایا ہے اس وقت تمام روحیں سیدنا رسول اللہ ﷺ کا منہ تک رہی تھیں کہ پہلے آپ ﷺ جواب دیں تو پھر ہم بھی جواب دیں چنانچہ سب سے پہلے حضور ﷺ نے فرمایا ﴿بلی﴾ اس کے بعد سب نے کہا ﴿بلی﴾۔

باہم محبت و عداوت کی وجہ

ایک بزرگ کا ارشاد ہے کہ حدیث میں جو وارد ہے: ((الارواح جنود مجنّدة فما تعارف منها اُتلف وما تناكر منها اختلف)) کہ ”روحیں لشکروں کی طرح جمع کی گئی تھیں جن میں باہم وہاں تعارف ہو گیا ان میں یہاں بھی اُلفت ہو گئی اور جن میں وہاں تعارف نہیں ہوا ان میں اختلاف ہو گیا“

تو وہ بزرگ کہتے ہیں کہ اس تعارف و تناکر کی صورت یہ ہوئی کہ جب ارواح جمع کی گئی ہیں تو بعض تو رودر روتھے (۱) اُن میں تو طرفین (۲) سے اُلفت ہو گئی اور بعض رددر پشت تھے (۳) کہ ایک کا منہ دوسرے کی طرف اور اس کی پشت دوسرے کی طرف ان میں ایک کو تو دوسرے سے اُلفت ہو گئی جس کا منہ دوسرے کی طرف تھا اور دوسرے کو اس سے نفرت ہوئی جس کی پشت اس کی طرف تھی۔ اور بعض پشت در پشت تھے (۴) کہ اس کی پشت اس کی طرف اس کی پشت اس کی طرف۔ ان دونوں میں دنیا میں بھی نفرت ہوئی۔ اور اپنے اصحاب سے فرمایا

(۱) آئے سائے (۲) دونوں کو ایک دوسرے سے محبت ہو گئی (۳) ایک کا منہ دوسرے کی پیٹھ کی طرف (۴) دونوں کی پیٹھ ایک دوسرے کی طرف۔

کرتے تھے کہ فلاں میری داہنی طرف تھا فلاں بائیں طرف تھا وہکذا۔

حضرت سلطان نظام الدین رحمۃ اللہ علیہ کا ارشاد ہے کہ جب اول روح کو جسم میں داخل ہونے کا حکم ہوا تو اس وقت حق تعالیٰ کا کلام روح نے سنا اور وہ فلاں لہجہ میں تھا جو مجھ کو یاد ہے۔ اور بعض نے یہ بھی کہا ہے کہ اسی کی لذت میں مست ہو کر روح جسم میں داخل ہوگئی۔ یہ وہ جسم ہے جس میں روح کو داخل کر کے عہد اُست لیا گیا۔

یہاں یہ شبہ ہوگا کہ حق تعالیٰ کا کلام تو صوت سے موزہ ہے چنانچہ حضرت شیخ فرید رحمۃ اللہ علیہ کا قول ہے ع قول او را لحن نے آواز نے (۱)

بعض خشک اہل ظاہر حضرت فرید کو ش نہیں سمجھتے بلکہ خالی صوفی سمجھتے ہیں، کیونکہ وحدۃ الوجود میں ان کے بعض اشعار ذرا زیادہ تیز ہیں جن سے اہل ظاہر کو بوجہ اصطلاحات سے واقف نہ ہونے کے دھوکا ہوا ہے چنانچہ ان کا ایک طویل قصیدہ ہے جس کا پہلا شعر یہ ہے ۔

چشم بکشا کہ جلوہ دلدار متجلی ست از در و دیوار (۲)

مگر یہ ان صاحبوں کی غلطی ہے، حضرت شیخ فرید رحمۃ اللہ علیہ بہت بڑے عارف ہیں۔ مولانا رومی رحمۃ اللہ علیہ ان کی بہت تعریف فرماتے ہیں۔ چنانچہ ارشاد ہے ۔ ہفت شہر عشق را عطار گشت ما هنوز اندر خم یک کوچہ ایم (۳)

اور مصلح و مربی بھی ہیں چنانچہ ان کا پندنامہ اس پر شاہد عدل ہے (۴) اسی میں قبر پرستوں کے خلاف ارشاد ہے ۔

(۱) اس کا قول لب ولہجہ سے منزہ ہے (۲) آنکھیں کھولو تو معلوم ہو کہ محبوب کا جلوہ تو در و دیوار سے ظاہر ہے (۳) شیخ فرید الدین عطار رحمۃ اللہ علیہ عشق الہی کے ساتھ شہر گھوم چکے ہیں تو ابھی ایک گلی کے نشہ میں ہی غمور ہوں (۴) اس پر گواہ ہے۔

در بلا یاری مخواه از ہیچ کس زانکہ نبود بجز خدا فریاد رس (۱)
 ایسا شخص خالی کیسے ہو سکتا ہے۔ یہ تو ان کا قول ہے اعمال توحید یہ و شرکیہ میں
 اور عقائد میں ان کا یہ قول ہے ع قول او را لحن نے آواز نے (۲)
 جو بالکل اہل سنت کا مذہب ہے پھر ان کو خالی کیسے کہا جاسکتا ہے۔

اللہ کا کلام صوت سے منزہ ہے

غرض اتنے بڑے عارف کا یہ قول ہے کہ حق تعالیٰ کا کلام صوت سے منزہ
 ہے (۳) اور ائمہ متکلمین نے بھی اس پر اتفاق کیا ہے۔ پھر حضرت سلطان جی کے
 ارشاد کے کیا معنی؟

تو اس اشکال کا جواب یہ ہے کہ اس وقت حق تعالیٰ کے کلام کی تجلی مثالی
 ہوئی تھی۔ اس تجلی مثالی میں کلام الہی صوت سے مقترن تھا (۴) اور ایسی ہی تجلی تھی
 جیسے شجرہ طور پر تجلی مثالی ہوئی تھی جس کی وجہ سے درخت سے آواز آنے لگی۔ وہ
 صوت بھی کلام الہی کی نہ تھی بلکہ کلام الہی کی تجلی مثالی کا اثر تھا کہ شجرہ میں آواز پیدا
 ہو گئی (۵)۔ مگر ظاہر ہے کہ گو تجلی مثالی عین صفت نہیں مگر اس کو صفت الہی سے بہ
 نسبت دوسرے حوادث کے ایک خاص تعلق ضرور ہے تو اس کو مجازاً کلام الہی کہنا صحیح
 ہے۔ اور اس میں بہت سے آثار حقیقی کلام الہی کے موجود ہوتے ہیں منجملہ ان کے
 یہ اثر بھی ہے کہ اس میں لذت بے حد ہوتی ہے۔ کیونکہ اس کو کلام الہی حقیقی سے
 غایت درجہ قرب ہے۔ بہر حال اب کوئی اشکال نہیں تو حضرت سلطان جی کو وہ

(۱) معصیت کو دور کرنے کی خواہش سوائے خدا کے کسی سے نہ کر خدا کے علاوہ کسی سے فریاد کرنا مناسب نہیں (۲) اللہ
 کے قول میں لب و لہجہ نہیں ہے (۳) اللہ تعالیٰ کے کلام میں آواز نہیں ہے (۴) اس تجلی مثالی میں آواز ملی ہوئی تھی
 (۵) وہ آواز بھی اللہ کے کلام کی نہیں تھی تجلی الہی کا اثر تھا جس سے درخت میں آواز پیدا ہوئی۔

صوت اب تک یاد تھی۔ سبحان اللہ! ایسے ہی حضرات کی نسبت شیخ شیراز رحمۃ اللہ علیہ فرماتے ہیں

الست از ازل همچاں شان بگوش بفریادِ قالوا یلی در خروش (۱)

غرض شاذونادر (۲) یہاں بھی بعض افراد ایسے موجود ہیں جن کو عہد الست کی خصوصیات یاد ہیں۔ مگر سب کو یہ خصوصیات یاد نہیں کیونکہ سب کا صاحب کشف ہونا ضروری نہیں اور جیسے شاذونادر صحیح علم کی خصوصیات بعض کو یاد رہ جاتی ہیں اسی طرح غلط علم کی بھی یاد رہ جاتی ہے۔

بچوں کے لئے متبحر عالم (۳) ہونا چاہیے

کانپور میں ایک طالب علم نے ضَرْب کے مثال دادن (۴) کے معنی میں آنے کا انکار کیا۔ میں نے کہا کہ تم ضَرْب کے یہ معنی پڑھ چکے ہو۔ کہا کس کتاب میں؟ میں نے کہا، منشعب میں۔ اس پر ان کو بڑی حیرت ہوئی اور کہنے لگے کہ منشعب میں یہ معنی ہرگز مذکور نہیں۔ میں نے منشعب منگائی اور ان سے کہا کہ اس میں ضَرْب کے جو معنی لکھے ہیں پڑھو۔ انہوں نے پڑھا الضرب زدن۔ رفتن بر روئے زمین و پدید کردن، یہاں آکر وقف کر دیا۔ میں نے کہا کہ پدید کردن پر ٹھہریوں گئے؟ آگے پڑھو۔ تو وہ آگے پڑھتے ہیں مثل تصریفہ ضرب یضرب فہو ضارب الخ۔ میں نے کہا یہ کیا۔ یہ مثل تصریفہ کیسا؟ کہنے لگے مجھے تو

(۱) اللہ نے ازل میں جو کلام ﴿اَلَسْتُ بِرَبِّکُمْ﴾ کہا اور حضور نے اور سب نے اس کے جواب میں ﴿قَالُوْا بَلٰی﴾ کہا اس کی لذت اب تک میرے کانوں میں گونجتی ہے (۲) بہت کم (۳) قابل اور لائق استاد (۴) طالب علم نے جب یہ کہا کہ ضرب کا معنی دادن (دیدینا) درست نہیں تو حضرت نے کتاب سے اس کے معنی اس طرح سمجھائے کہ الضرب کے معنی مارنے اور زمین پر چلنے اور ظاہر کرنے کے بھی آتے لیکن صرف میں صیغہ بدلنے سے معنی بدلتے ہیں کہ ضرب کا مطلب اس نے مارا اور یضرب کا مارتا ہے یا مارلیگا اور ضارب کا مطلب مارنے والا ہے اسی طرح جب موقع محل بدل جائے گا تو ضرب کے معنی بجائے مارنے کے زمین پر چلنے اور ظاہر کرنے کے ہوتے ہیں جیسے قرآن پاک میں ہے ﴿وضرب لہم مثل الرجلین﴾ آپ مثال بیان کیجئے ان دوسروں کی تو یہاں معنی بیان کرنے کے ہیں مارنے کے نہیں سیاق کلام سے یہ بات سمجھ میں آ رہی ہے۔

فلاں مولوی صاحب نے یونہی پڑھایا تھا۔ میں نے کہا بندہ خدا! آخر تم نے یہ بھی دیکھا کہ اور سب جگہ تو تصریفہ ہے یہاں مثل تصریفہ کیوں ہو گیا؟ کہنے لگے، ہاں اب خیال ہوتا ہے کہ واقعی بڑی غلطی تھی۔ اسی لئے میں کہا کرتا ہوں کہ بچوں کو تعلیم کے لئے متحر اور لائق عالم^(۱) کو تلاش کرنا چاہیئے ورنہ بہت باتیں غلط بتلائی جائیں گی اور بچپن کی غلطیاں ذہن میں مرکوز ہو جائیں گی^(۲)۔ بہر حال النادر کا لمعدوم^(۳) باقی اکثر تو خصوصیات یاد نہیں رہتیں مگر کسی کے نزدیک بھی یاد کے لئے سب خصوصیات کا یاد ہونا ضروری نہیں سمجھا جاتا بلکہ اصل مضمون کا یاد ہونا کافی سمجھا جاتا ہے۔

اضطراری اعتقاد معتبر نہیں

سو اس طرح عہد الست کا مضمون بھی سب کو یاد ہے۔ ملحد بھی گوزبان سے وجود صانع^(۴) کے منکر ہیں مگر دل سے ان کو بھی اقرار ہے۔ چنانچہ بعض ملحدوں نے بعد میں اقرار کیا۔ ایک ملحد کا قول ہے میں نے اس امر کی مشق کرنا شروع کی کہ اپنے ذہن سے ہر چیز کی نفی کر سکوں۔ چنانچہ میں سب کی نفی پر قادر ہو گیا اور ہر چیز سے اپنے ذہن کو خالی کر لیتا تھا (اور یہ محض مشق ہے کچھ کمال نہیں) پھر وہ کہتا ہے کہ کچھ دنوں کے بعد مجھے احساس ہوا کہ اور تو چیزوں کی نفی کر لیتا ہوں مگر ابھی اپنی ہستی کی نفی پر قادر نہیں ہوا۔ تو میں نے عرصہ تک اس کی مشق کی اور اس میں بھی کامیاب ہو گیا۔ پھر مجھے احساس ہوا کہ ابھی ایک چیز اور باقی ہے جس کی نفی

(۱) قابل اور لائق استاد (۲) ذہن میں جم جائیں گی (۳) کسی چیز کا کم پیش آنا ایسا ہی ہے کہ گویا وہ ہے ہی نہیں (۴) اللہ کے وجود کے منکر ہیں۔

نہیں ہوئی اور وہ ہستی صانع عالم کا اعتقاد ہے^(۱)۔ میں نے عرصہ دراز تک اس کی نفی کی کوشش مگر اس کی نفی پر قادر نہ ہو سکا۔ بالآخر مجبور ہو کر میں نے صانع عالم کے وجود کا اقرار کیا مگر توحید کا منکر ہونا چاہا عرصہ تک میں نے توحید صانع عالم کی نفی میں کوشش کی اس میں بھی کامیابی نہ ہوئی بالآخر توحید کا بھی قائل ہونا پڑا۔ تو دیکھئے! عہدِ اُلت کا مضمون ایسا یاد ہے کہ انسان ذہن سے اپنے وجود کی نفی پر قادر ہو سکتا ہے مگر وجودِ صانع اور توحیدِ صانع کی نفی پر قادر نہیں ہو سکتا^(۲)۔ اس سے بڑھ کر یاد اور کیا ہوگی۔ مگر یہ اعتقادِ اضطراری ہے۔ یہ ایمان کے لئے کافی نہیں۔ ایمان اعتقادِ اختیاری ہے کہ اپنی طرف سے بھی دل کو اس طرف مائل کرے۔ کفار مکہ و اہل کتاب میں معرفتِ اضطراریہ ہی تھی جس کو ﴿اَمْ لَمْ يَعْرِفُوا رَسُولَهُمْ﴾ ﴿كَمَا يَعْرِفُونَ ابْنَاءَهُمْ﴾ میں ظاہر کیا گیا ہے اعتقادِ اختیاری نہ تھا۔ اسی لئے ان کو کافر کہا گیا اور اسی واسطے میں نے کہا تھا کہ ﴿ولكن اكثرهم لا يعلمون﴾ کا مطلب یہ ہے کہ کفار کو پیشین گوئی کا معجزہ ہونا اور معجزہ کا علامتِ نبوت ہونا معلوم نہیں، یا علم تو ہے مگر عمل نہیں اور علم کے واسطے عمل لازم ہے گو درجہ التزام ہی میں ہو^(۳)۔ اس درجہ التزام ہی کا نام اعتقادِ اختیاری ہے اور یہی شرطِ ایمان ہے۔ حاصل یہ ہوا کہ حق تعالیٰ یہاں اس بات کا سبب بتلاتے ہیں کہ یہ لوگ باوجود دلائل و معجزات قائم ہونے کے پھر حضور ﷺ کی رسالت کو کیوں نہیں مانتے۔

معجزات کی ضرورت و حقیقت

صاحبو! یہاں ایک بات اور سمجھ لو کہ معجزات کی ضرورت عوام کے لئے

(۱) دنیا بنانے والے کا یقین ہے (۲) اللہ کی اور اس کی وحدانیت کی نفی پر قادر نہیں (۳) یعنی اگرچہ اس کو

صرف لازم ہی سمجھتا ہے۔

ہے۔ اہل فہم کے لئے تو سب سے بڑا معجزہ اور تھا وہ کیا؟ حضور ﷺ کی مجموعی حالت۔ اہل فہم و بصیرت کے لئے صرف حضور ﷺ کی ذات والا صفات ہی کافی معجزہ تھی۔ حضرت عبداللہ بن سلام رضی اللہ عنہ فرماتے ہیں: ((فلما تبینت وجہہ عرفت انه ليس بوجه كذاب)) (۱)

نبی کا چہرہ تو بھلا کیوں ممتاز نہ ہو جب کہ ولی کے چہرہ کی یہ حالت ہے کہ ۔
مرد حقانی کی پیشانی کا نور کب چھپا رہتا ہے پیش ذی شعور
نورِ حق ظاہر بود اندر ولے نیک ہیں باشی اگر صاحب دلے (۲)
اور یہ نور دیکھنے ہی سے مدرک ہو سکتا ہے، بیان میں نہیں آ سکتا۔ اسی کو ایک عارف کہتے ہیں ۔

گر مصور صورت آں دلتاں خواہد کشید لیک حیرانم کہ نازش را چسپاں خواہد کشید (۳)
اور یہی مطلب ہے بعض علمائے محققین کے اس قول کا کہ معجزات دلیل نبوت نہیں مطلب یہ ہے کہ اہل بصیرت و اہل فہم کے لئے دلیل نبوت کا انحصار معجزات میں نہیں ان کے اخلاق بھی دلیل ہیں۔ باقی عوام کے لئے تو معجزات ہی ضروری ہیں اور کفار عوام ہی ہیں اور دنیا میں اہل فہم کم ہیں عوام ہی زیادہ ہیں۔ اس لئے نبی کے واسطے صاحب معجزہ ہونا ضروری ہے۔ اور جب عوام کے حق میں معجزات دلیل نبوت ہیں تو اہل فہم کے حق میں تو دلیل نبوت کیوں نہ ہوں گے۔ ان کے لئے تو بدرجہ اولیٰ دلیل نبوت ہوں گے۔

(۱) جوں ہی آپ ﷺ کے رخ انور پر نظر پڑی میں پہچان گیا کہ یہ جھوٹے کا چہرہ نہیں ہے (۲) ولی اللہ کے چہرے سے نور حق ظاہر ہوتا ہے اگر کسی صاحب دل کے پاس بیٹھ گئے نیک ہو جاؤ گے (۳) میں حیران ہوں کہ اگر اس نے اس دلبر کی تصویر بنا بھی لی تو اس کے ناز واداکو اس تصویر میں کیسے ظاہر کریگا۔

عظیم پیشین گوئی کی تفصیل

اب میں مختصر طور پر اس پیشین گوئی کا قصہ بیان کرتا ہوں جس کی تفصیل کتب سیر میں مذکور ہے کہ ہجرت سے پہلے جب حضور ﷺ مکہ میں تھے اس وقت ایک سال فارس و روم میں لڑائی ہوئی اور اہل فارس کو رومیوں پر غلبہ ہوا جس سے کفار قریش کو خوشی حاصل ہوئی اور انہوں نے مسلمانوں سے کہنا شروع کیا کہ تم بھی اہل کتاب ہونے کے مدعی ہو اور رومی بھی اہل کتاب ہیں اور اہل فارس تمہارے نزدیک مشرک ہیں تو اہل فارس کا رومیوں پر غالب ہونا ہمارے لئے نیک فال ہے کہ اسی طرح ہم بھی تم پر غالب ہونگے۔

اللہ تعالیٰ کفار کا منہ بند کرنے کے لئے پیشین گوئی فرماتے ہیں کہ نو سال کے اندر اندر رومی فارسیوں پر غالب آئیں گے اور یہ پیشین گوئی بہت بڑی پیشین گوئی ہے معمولی بات نہیں کیونکہ اسکا تعلق دو سلطنتوں سے ہے پھر بھی ظاہر حالت کے خلاف ہے جو کسی کی عقل میں نہیں آسکتی کیونکہ روم کی سلطنت فارس کے مقابلہ میں چھوٹی بھی تھی اور جدید و حادث بھی تھی (۱) اور فارس کی سلطنت بڑی بھی تھی اور پرانی بھی تھی۔ ابتداء میں ایک ہی خاندان میں چلی آرہی تھی کیونکہ مؤرخین کا قول (اور واللہ اعلم کہاں تک صحیح ہے) کہ کیومرث جو آدم علیہ السلام کا پوتا یا پرپوتا ہے وہ اس سلطنت کا اول بادشاہ ہے اور اس وقت سے اخیر تک ایک ہی سلسلہ میں سلطنت رہی۔ کسی غنیم سے (۲) اس میں تغیر و تبدل نہیں ہوا۔ اسی لئے اُس کے خزانے بہت زیادہ تھے۔ ہزاروں برس کی بادشاہت میں ظاہر ہے کہ کس قدر خزانے ہوں گے (۳) اور اس کی فوجیں بھی بہت شائستہ اور مستحکم تھیں۔

(۱) چھوٹی بھی تھی اور ابھی نئی نئی وجود میں آئی تھی (۲) کسی دشمن (۳) کتنے زیادہ خزانے ہوں گے۔

ان میں بڑے بڑے بہادر موجود تھے۔ پھر وسعتِ رقبہ کی وجہ سے (۱) اس کی رعایا بھی زیادہ تھی اس لئے اس کی فوجیں بھی بہت زیادہ تھیں۔ تو ایسی سلطنت کے متعلق یہ پیشین گوئی کہ وہ ایک چھوٹی اور نئی سلطنت سے مغلوب ہو جائے گی، بہت بڑی پیشین گوئی ہے۔

آج کل کی پیشین گوئیوں کا حال

پھر قرآن کی باتیں صاف صاف ہوتی ہیں۔ گول مول پیشین گوئی نہیں ہے۔ جیسے آج کل نجومی پیشین گوئی کیا کرتے ہیں۔ اول تو وہ کثیر الوقوع واقعات بیان کیا کرتے ہیں کہ اس نے کہیں راستہ میں کچھ کھایا ہے۔ ظاہر ہے کہ اس سے بچا ہوا کون ہے۔ راستہ میں کچھ نہ کچھ کھا ہی لیتے ہیں اور کچھ نہ ہو تو پان ہی کھا لیتے ہیں۔ یا کہتے ہیں کہ اس نے جنگل میں ایک جگہ پیشاب کیا ہے۔ ایسا بھی سفر میں اکثر ہو جاتا ہے۔ پھر پیشین گوئی بھی کرتے ہیں تو مجمل اور مبہم۔

چنانچہ ایک نجومی سے کوئی پوچھتا کہ میری بیوی کو حمل ہے، بتلاؤ کیا ہوگا؟ تو وہ زبان سے کچھ نہ کہتا بلکہ ایک پرچہ پر یہ عبارت لکھ دیتا کہ ”لڑکا نہ لڑکی“ اگر لڑکا ہوا تو کہہ دیتا کہ ہم نے کہا نہ تھا کہ لڑکا ہوگا نہ کہ لڑکی۔ اور لڑکی ہوتی تو کہتا کہ میں نے تو پہلے ہی کہا تھا ”لڑکا نہ“ بلکہ لڑکی ہوگی۔ اب یہ ”نہ“ پہلے کے ساتھ لگ گیا، اور جو اسقاط ہو گیا اور کچھ نہ ہوا تو اب وہ ”نہ“ دونوں سے لگ گیا کہ ”لڑکا نہ لڑکی“ کتابت میں لہجہ تو ہوتا نہیں اس لئے وقوع کے بعد وہ جس طرح چاہتا لہجہ بدل کر اسے اپنے موافق کر لیا کرتا۔ لہجہ کو بھی مطلب کے ادا کرنے میں بہت بڑا دخل ہے اسی لئے حنفیہ کے نزدیک عمل صحابی (خلاف روایت) موجب خلل ہے (۲) کیونکہ (۱) رقبہ زمین زیادہ ہونے کی وجہ سے (۲) اگر کسی صحابی سے کوئی روایت ایسی نقل ہو کہ اس کا اپنا عمل اس روایت کے خلاف ہو تو اس کا محدثین اعتبار نہیں کرتے۔

ہم نے حضور ﷺ کا لہجہ اسی طرح دوسرے قرائن مقامیہ نہیں دیکھا (۱) اور صحابی نے یہ سب کچھ دیکھا ہے۔ اس لئے ممکن ہے کہ جو مراد ہم نے الفاظ سے سمجھی ہے وہ صحیح نہ ہو۔ یہ تو جملہ معترضہ تھا میں کہہ رہا تھا کہ قرآن کی پیشین گوئی نجومیوں کی پیشین گوئی کی طرح مجمل و مبہم نہیں ہوتی۔ نیز یہ بھی نہیں کہ قیامت تک کی پیشین گوئی ہو۔ ﴿سَيُغْلِبُونَ﴾ پر سین داخل کر کے قرب کو بتلادیا ہے کہ بہت جلد عنقریب رومی غالب ہوں گے۔ پھر ﴿فَنِي بَضْعٍ سِنِينَ﴾ (۲) کے ساتھ مقید کر کے اس کو بالکل واضح کر دیا کہ نو سال کے اندر اندر ایسا ہوگا۔

ایسی پیشین گوئی نہیں جیسا کہ ایک پاگل نے اس زمانہ میں پیشین گوئی کی تھی کہ فلاں عورت سے میرا نکاح ہوگا۔ جب اس کا نکاح دوسری سے ہو گیا تو دعویٰ کیا گیا کہ یہ بیوہ ہو جائے گی اور پھر میرے نکاح میں آئے گی۔ مگر ایسا بھی نہ ہوا وہ یہ حسرت لے کر ہی قبر میں چلا گیا تو اس کے تابعین نے اس پیشین گوئی میں یہ تاویل کی کہ اس عورت کی اولاد میں سے کوئی لڑکی اس مدعی اولاد میں سے کسی لڑکے کے نکاح میں آئے گی۔ سبحان اللہ! ایسی بے تکی تاویل سے بھی اگر پیشین گوئی سچی ہو سکتی ہے۔ تو ہر شخص کی پیشین گوئی سچی ہو جایا کرے گی اور کسی کی کوئی بات بھی غلط نہ ہوا کرے گی۔

قرآن کا طرز مناظرہ اور الزامی جواب

سو قرآن کی پیشین گوئیاں ایسی نہیں ہوتیں بلکہ صاف اور واضح ہوتی ہیں اور حق تعالیٰ نے روم کے غلبہ اور فارس کی مغلوبیت کی پیشین گوئی اس لئے بیان فرمائی کہ کفار مکہ نے فارس کے غلبہ سے یہ فال لی تھی کہ ہم بھی مسلمانوں پر اسی (۱) ہم نے حضور ﷺ کا لہجہ دیکھا نہ وہ قرآن ہمارے سامنے جس میں یہ بات کہی گئی اور صحابی نے سب کچھ دیکھا اس لئے اس کے عمل اعتبار ہوگا (۲) چند سالوں میں لفظ ”بضع“ تین سے نو تک کے عدد پر بولا جاتا ہے اس لئے نو سال کہا۔

طرح غالب ہوں گے۔ حق تعالیٰ نے اس دلیل کے مقدمات پر کلام نہیں فرمایا کہ ایک قوم کے دوسری قوم پر غلبہ ہونے سے اس کی نظیر کا غلبہ دوسری نظیر پر غالب نہیں بلکہ یوں فرماتے ہیں کہ چند سال میں اس کے برعکس کا وقوع ہوگا کہ روم کو فارس پر غلبہ ہوگا۔ اس وقت تم کو اس کے خلاف فال کا قائل ہونا پڑے گا۔ سبحان اللہ! کیا عجب طرزِ مناظرہ ہے اور یہ الزامی جواب ہے۔

اس کے بعد پھر مسلمانوں کو ایک دوسری واقعی اور حقیقی مسرت سناتے ہیں کہ غلبہ روم سے تو تم کو یہ خوشی ہوگی کہ کفار کی پہلی فال کا لغو ہونا واضح ہو جائے گا اور اس کے ساتھ ہی عین اسی زمانہ تم کو حقیقی مسرت بھی حاصل ہوگی ﴿وَيَسْؤَمِئِدُ يُفَسِّرُحُ الْمُؤْمِنُونَ بِنَصْرِ اللَّهِ ط يَنْصُرُ مَنْ يَشَاءُ﴾^(۱) اس دن تم کو کفار مکہ پر غالب ہونے سے حقیقی خوشی بھی حاصل ہوگی بخلاف کفار مکہ کے کہ ان کو اس وقت محض خیالی مسرت ہے اور آئندہ ان کو حقیقی ذلت اور رسوائی حاصل ہوگی۔ تو حق تعالیٰ نے اس جگہ دو پیشین گوئیاں بیان فرمائی ہیں۔ ایک غلبہ روم کی فارس پر، دوسری غلبہ اہل اسلام کی کفار پر۔ یہ تو کفار کی بات کا جواب تھا۔

عطائی طبیبوں کا طریق علاج

پھر چونکہ قرآن مجید طیب روحانی ہے، اس لئے حق تعالیٰ محض پیشین گوئی پر اکتفا نہیں فرماتے بلکہ اس کے بعد بتلاتے ہیں کہ اس پیشین گوئی کے وقوع پر کفار کو ایمان لے آنا چاہیے تھا مگر وہ پھر بھی منکر رہیں گے۔ اس کا سبب معلوم کرنا چاہیے۔ حق تعالیٰ محض آثار کا علاج نہیں کرتے بلکہ اصل مرض کا علاج کرتے ہیں۔ مگر افسوس! ہم کو اس طیب روحانی کا اہتمام نہیں طیب جسمانی کا تو اتنا اہتمام ہے

(۱) ”اور اُس روز مسلمان اللہ تعالیٰ کی اس امداد پر خوش ہوں گے وہ جس کو چاہے غالب کر دیتا ہے“ سورہ مریم: ۵۴۔

کہ ذرا طبیعت میں تغیر ہوا اور طبیب کی تلاش کرنے لگے مگر طبت روحانی سے اتنی بے پروائی کی کہ اس کی طرف التفات ہی نہیں۔ اس کی نسبت فرماتے ہیں۔

چند خوانی حکمتِ یونانیاں حکمتِ ایمانیاں راہم بخواں
صحتِ ایں حس بجوئید از طبیب صحتِ آں حس بجوئید از حبیب (۱)

پھر طبت جسمانی میں کامل طبیب وہ ہوتا ہے جو اصل مرض کا علاج کرے اور وہ طبیب ناقص ہوتا ہے جو آثار کا علاج کرتا ہے کہ کسی نے کھانسی کی شکایت کی تو ملٹھی بتلا دی۔ بخار کی شکایت کی تو گل گاؤ زبان لکھ دیا وغیرہ وغیرہ۔ یہ نہیں دیکھتا کہ بخار کا سبب کیا ہے، کھانسی کی وجہ کیا ہے، اس سبب کا استیصال کرنا چاہیے (۲)۔

اسی قسم کے ایک حکیم جی ہمارے قصبہ کے قریب رہتے ہیں۔ وہ یہ غضب کرتے ہیں کہ طب کی دو تین کتابیں اردو کی دیکھ کر علاج کرنے لگے اور لطفہ یہ کرتے ہیں کہ مریضوں سے یہ کہہ دیتے ہیں کہ تشخیص مرض تو کسی اور حکیم سے کراؤ، علاج میں کردوں گا کوئی اس سے پوچھ کہ جب تم تشخیص نہیں کر سکتے تو علاج کیونکر کرو گے کیونکہ تشخیص مرض کے بعد تشخیص مزاج کی ضرورت ہے کتابوں کے نسخے ہر مریض کے مزاج کے موافق نہیں ہوتے۔ گو کسی خاص حالت میں مرض کے موافق ہوں تشخیص مرض کے بعد طبیب کامل بھی کتابوں ہی سے نسخے دیکھ کر یا یاد کر کے علاج کریگا مگر اس کے ساتھ وہ مزاج مریض کی رعایت کر کے کتابی نسخہ میں کچھ تغیر و تبدل بھی ضرور کر دے گا اور جس کو تشخیص بالکل نہیں آتی وہ اس کی رعایت کیونکر کرے گا۔ مگر عوام اس شخص سے اس لئے علاج کراتے ہیں کہ تشخیص فعل آتی ہے جو ایک دفعہ نبض دکھانے سے ہو جاتی ہے اور علاج فعل زمانی ہے (۳)۔ اس کے

(۱) یونانی طبیبوں کی حکیمانہ باتیں تو سیکھ چکے اب ایمانی حکیمانہ باتیں بھی سیکھو جسم کی صحت کی دوا تو ڈاکٹر سے ملے گی لیکن صحت روحانی کی دوا میرے حبیب ﷺ سے ملے گی (۲) اس سب کو جڑ سے اکھاڑ کر پھینکا چاہیے (۳) مرض کی تشخیص تو ایک لمحہ میں ہو جائیگی البتہ علاج مرض میں کافی زمانہ صرف ہوگا۔

لئے زیادہ مدت کی ضرورت ہے اور لائق طبیب کو بار بار بلانے میں فیس اور کرایہ کا خرچ بہت ہوتا ہے۔ اس لئے وہ لائق طبیب کو ایک دفعہ بلا کر تشخیص اس سے کرا لیتے ہیں اور علاج اس سستے عطائی سے کرا لیتے ہیں۔

صرف ترجمہ قرآن دیکھ کر عمل کرنے والوں کی مثالیں

ایسے ہی ترجمہ دیکھ کر طبیب بننے والوں پر مجھے ایک قصہ یاد آیا۔ کانپور مطبع نظامی میں ایک شخص کا خط آیا جس میں املاء بھی درست نہ تھا۔ اس میں لکھا تھا کہ میں فتویٰ بھی دے لیتا ہوں۔ میرے پاس شرح دقیہ^(۱) بروزن عطیہ کا اردو ترجمہ موجود ہے اس سے مسائل کا جواب دے لیتا ہوں۔ فتویٰ بھی لکھ لیتا ہوں اور وعظ بھی کہہ لیتا ہوں۔ میرے پاس وعظ کی بھی ایک کتاب ہے۔ اب لوگ کہتے ہیں کہ آپ سے سب فیض تو جاری ہو گئے۔ مگر طب کا فیض نہیں ہے اس کو بھی جاری کر دیجئے۔ تو اگر آپ کے مطبع میں ”طب احسانی“ اردو ہو تو میرے نام ارسال کر دیجئے تاکہ یہ فیض بھی جاری کر دوں۔ (میرے نزدیک یہاں ”فا“ کی جگہ ”حا“ ہونا چاہیے تھی)۔

ایسے ہی ترجمہ دیکھنے والوں کی ایک یہ بھی حکایت ہے کہ ایک غیر مقلد صاحب جب امام بننے تو ہل ہل کر نماز پڑھاتے اور تنہا نماز میں ذرا حرکت نہ کرتے۔ لوگوں نے اس کا سبب پوچھا تو کہا، حدیث میں آیا ہے۔ ((من ام منکم فلیخفف)) جس کا ترجمہ یہ لکھا ہوا تھا کہ ”جو امام بنے وہ ہلکی نماز پڑھائے۔“ ان حضرت نے ہلکی کو یوں پڑھا کہ ہا کو کسرہ دیا اور یاء کو مجهول پڑھا یعنی ”ہل کے“ نماز پڑھائے۔ اس لئے وہ امامت کے وقت خوب ہلتے تھے۔ خدا بچائے اس جہالت سے۔

(۱) شرح دقایہ کو اپنی جہالت سے شرح دقیہ کہا۔

ایسے ہی ایک دنیا پرست مولوی نے ایک شخص کو فتویٰ دے دیا تھا جو میں نے لکھا ہوا بھی دیکھا تھا کہ ساس سے نکاح کرنا جائز ہے اور دلیل یہ بیان کی۔ ساس وہ ہے جو منکوحہ کی ماں ہو اور منکوحہ وہ ہے جس سے نکاح صحیح ہوا ہو۔ اور اس شخص کی بیوی جاہل ہے جس کی زبان سے کفریات کا صدور غالب ہے اور نکاح کے وقت تجدید ایمان ہوئی نہیں۔ اس لئے وہ منکوحہ بنکاح صحیح نہیں تو اس کی ماں ساس بھی نہیں۔ کم بخت نے محض گمان و تخمین پر نکاح کو بھی فاسد کر دیا اور منکوحہ کی ماں کو بھی حلال کر دیا اور حرمت مصاہرت کو یہ کہہ کر ٹال دیا کہ یہ ابوحنیفہ رحمۃ اللہ علیہ کی رائے ہے ہم اس کو نہیں مانتے۔

عطائی طبیبوں کی مثال

یہ واقعات تو میں نے اسطر ادا^(۱) بیان کر دیئے۔ اصل گفتگو یہ تھی کہ عطائی طبیب آثار کا علاج کرتے ہیں اسباب کا علاج نہیں کرتا۔

ان کی ایسی مثال ہے جیسے ایک گاؤں میں ایک شخص تاڑ کے درخت پر اتفاق سے چڑھ گیا۔ جب اوپر پہنچ گیا تو زمین دیکھ کر اترتے ہوئے بہت ڈر لگا۔ شاید اس کو چڑھنا آتا ہوگا اور اترنا نہ آتا ہوگا۔ طریق باطن میں بھی بعض لوگ ایسے ہوتے ہیں جو ترقی تو کرتے ہیں مگر نزول نہیں کرتے جیسے مجذوبین۔ یہ لوگ کامل نہیں بلکہ ناقص ہیں۔ کامل وہ ہے جو عروج و نزول دونوں کا جامع ہو^(۲) اب وہ لگا چلانے اور شور مچانے کہ مجھے کسی طرح اتارو۔ سب لوگ حیران ہو گئے کہ کس طرح اُتاریں۔ آخر کار بوجھ بھکڑ کو بلا کر لائے جو سب سے زیادہ گاؤں میں عاقل مشہور

(۱) ضمیمہ بیان کر دیئے (۲) اترنے چڑھنے کی دونوں حالتوں سے واقف ہو جیسے کامل صوفی وہ ہے جو قبض و بسط دونوں سے واقف ہو۔

تھا۔ اس نے اول تو اوپر نیچے دیکھا اور سوچا۔ پھر کہا بس سمجھ میں آ گیا۔ ایک لمبا سا رسہ لاؤ اور اس کے پاس پھینکو اور اس سے کہو کہ اپنی کمر سے باندھ لے۔ چنانچہ یہ سب کچھ کیا گیا۔ پھر کہا اس رسے کو زور سے جھکادے کر کھینچو۔ لوگوں نے جو جھکا دیا تو اس کا بدن تو نیچے آ گیا مگر روح اوپر کو اڑ گئی۔ لوگوں نے بوجھ بھکڑ سے کہا کہ یہ کیا ہوا۔ کہنے لگا، اس کی قسمت! میں نے تو اسی تدبیر سے بہت آدمیوں کو کنویں سے نکالا ہے۔ یہی حال ان عطائی طبیوں کا ہے کہ صرف ظاہری آثار کا علاج کرتے ہیں، اسباب کو نہیں دیکھتے۔ ایک ہی نسخہ کو ہر جگہ برتتے ہیں، اسباب مختلفہ کو نہیں دیکھتے جیسے اس احمق نے رسی کی ایک ہی تدبیر یاد کر کے کنویں میں بھی استعمال کیا اور درخت میں بھی۔

مجھے ایک عطائی نے آنت اترنے کی دوا دی تھی جو کان میں ڈالی جاتی تھی۔ میں ان عطائیوں کا علاج کبھی نہیں کرتا مگر اس وقت یہ خیال ہوا کہ خارجی علاج ہے اس کا کیا حرج ہے ع

چوں قضا آید طبیب ابلہ شود (۱)

میں نے اس دوا کا استعمال کیا تو اس سے تمام بدن میں برودت کا ایسا غلبہ ہوا کہ حرارت غریزیہ (۲) بھی بہت کم ہو گئی۔ آخر میں نے اسے چھوڑا اور طبیب سے رجوع کیا۔ کئی دن کے بعد مختلف ادویہ سے حرارت غریزیہ اپنے حال پر آئی۔

(۱) جب موت کا وقت آجائے طبیب کی عقل ماری جاتی ہے (۲) انسان کے جسم میں جو گرمی ہے اس کو حرارت غریزیہ کہتے ہیں جس پر حیات موقوف ہے یہ ختم ہو جائے تو جسم ٹھنڈا ہو جاتا ہے اور موت واقع ہو جاتی ہے۔

شیوخ کی پہچان

جس طرح طب جسمانی میں بعض عطائی ہیں ایسے ہی طریق باطن میں بعض شیوخ اناڑی اور عطائی ہوتے ہیں۔ اس لئے میں شیوخ کی پہچان بتاتا ہوں جن میں ایک قبل رجوع ہے ایک بعد رجوع ہے (۱)۔ قبل رجوع تو یہ بات دیکھنی چاہیے کہ کمالانِ عصر (۲) کا اس سے کیا برتاؤ ہے وہ اس کے متعلق کیا گواہی دیتے ہیں۔ اگر وہ اس کے کمال کے معتقد ہوں تو اس کو کامل سمجھنا چاہیے۔

دوسری بات بعد رجوع کے قابل لحاظ یہ ہے کہ ابھی اس سے بیعت ہونے میں جلدی نہ کرو بلکہ اس سے اپنا حال عرض کر کے کام کرنا شروع کرو۔ اور اگر وہ بدون بیعت (۳) کے کام نہ بتلائے تو وہ ناقص ہے، اس کو چھوڑو، کسی اور سے رجوع کرو، اور اول کام کرو پھر کام شروع کر کے اپنے حالات سے اس کو اطلاع دو اور یہ دیکھو کہ اس کے جوابات سے اطمینان تسلی ہوتی ہے یا نہیں۔ اگر اطمینان ہوتا ہے تو سمجھو کہ یہ شخص محقق ہے منزل شناس ہے (۴) اور اطمینان نہ ہوتا ہو تو سمجھو کہ ناقص ہے جو احوالِ سالکین کی حقیقت کو نہیں سمجھتا، اسی کو مولانا فرماتے ہیں۔

وعدہا باشد حقیقی دل پذیر وعدہا باشد مجازی تاسہ گیر (۵)

”تاسہ گیر“ کے معنی ہیں اضطراب جھوٹے وعدوں سے اضطراب ہوتا ہے اور سچی باتوں سے تسلی ہوتی ہے۔ حدیث میں بھی ہے ((الصدق طمانیۃ والکذب ریبۃ)) (۶)

(۱) ایک تعلق قائم کرنے سے پہلے ایک قائم کرنے کے بعد (۲) زمانے میں جو کامل علماء ہیں ان کا اس سے کیا برتاؤ ہے (۳) بیعت کئے بغیر (۴) منزل کو پہچانتا ہے (۵) سچے وعدوں سے دل خوش ہوتا ہے جھوٹے وعدوں سے پریشانی بڑھتی ہے (۶) سچ باعث اطمینان ہے اور جھوٹ باعث تردد۔

وعدہ اہل کرم گنج رواں وعدہ نا اہل چوں رنج رواں (۱)

عارف شیراز رحمۃ اللہ علیہ ایسے ہی اناڑیوں کی شکایت فرماتے ہیں اور یہ بھی ایک علامت ہے شیخ کے غیر محقق ہونے کی جو عارف کے کلام میں مذکور ہے ۔

خستگان را کہ طلب باشد وقت نبود گرتو بیدار کنی شرط مروت نبود (۲)

بعض شیوخ ہر شخص کو یہ بتلاتے ہیں کہ چھ مہینے ہمارے پاس رہو اب ایک شخص صاحب اہل و عیال ہے اس کو بھی یہی بتلادیا۔ وہ کہتا ہے کہ مجھ کو تو ہمت نہیں شیخ صاحب فرماتے ہیں کہ پھر ہمارے پاس کیوں آئے۔ یہ جواب اس کے غیر محقق ہونے کی علامت ہے۔ اگر کوئی طبیب پچاس روپیہ کا نسخہ لکھے اور غریب آدمی افلاس کا عذر کرے اور طبیب یوں کہے کہ پھر ہمارے پاس کیوں آئے تو وہ طبیب نہیں ہے۔ طبیب کامل وہ ہے جو غریبوں کا علاج دھیلے اور پیسہ کی دوا سے کرے۔

ہمارے حضرت استاد رحمۃ اللہ علیہ نے ایک رئیس کو جامن کی کونپلوں (۳) کا استعمال کرنا بتلایا۔ ایک رئیس کا علاج دودھ میں اکاس بیل (۴) کو جوش دے کر پینا بتلادیا اور ایک شخص کو سویاں اُبال کر کھانا بتلایا۔ آپ کے نسخے ہمیشہ پیسہ دو پیسہ کے ہوتے تھے اور بعض دفعہ بالکل مفت کی جنگلی دوا بتلاتے تھے۔ اطباء دیوبند کہا کرتے تھے کہ یہ مولانا کی کرامت ہے طب نہیں کہ ایسی معمولی چیزوں سے نفع ہو جاتا ہے۔ مولانا اس کو سن کر ہنستے تھے اور فرماتے تھے کہ یہ لوگ طب سے ہی واقف نہیں۔

(۱) اہل کرم کا وعدہ بہتے ہوئے خزانے کی طرح ہے اور نا اہلوں کا وعدہ رنج مسلسل کی طرح ہے (۲) کمزوروں کو جو کہ طلب رکھتے ہیں لیکن ان میں طاقت نہیں ہے اگر تو محروم رکھے تو یہ مروت نہیں ہے (۳) جامن کے نئے نکلے ہوئے پتے (۴) باڑ پھر جو پیلی پیلی معمولی بیل چڑھی ہوتی ہے۔

شیخ کامل کا اتباع کرو

تو محقق کی تلاش کرو اور جب محقق مل جائے تو اس کی اطاعت کرو اور اس کے سامنے اپنی تجویز و رائے کو فنا کر دو^(۱)۔ پہلے یہ حالت تھی کہ طالبین مشائخ کی ایسی اطاعت و انقیاد^(۲) کرتے تھے کہ اگر کسی کو یہ کہا جاتا کہ تم کسی دوسرے سے تعلیم حاصل کرو تو وہ اس پر راضی ہو جاتے اور یہ سمجھتے تھے کہ ان کی اطاعت سے ہم کو نفع ہوگا اور خواہ ہم کسی سے رجوع کریں ہم کو انہی سے فیض ہوگا۔

حضرت مولانا گنگوہی رحمۃ اللہ علیہ سے ایک شخص نے بیعت کی درخواست کی فرمایا، تم مولانا محمد قاسم صاحب سے بیعت ہو جاؤ وہ زیادہ کامل ہیں۔ وہ مولانا محمد قاسم صاحب کی خدمت میں گیا۔ انہوں نے مولانا گنگوہی پر ٹالا اور فرمایا، تم انہی سے بیعت ہو جاؤ۔ وہ زیادہ کامل ہیں۔ وہ پھر گنگوہ حاضر ہوا۔ حضرت نے پھر مولانا محمد قاسم پر ٹالا۔ وہ پھر ان کے پاس آیا۔ اسی طرح کئی بار غریب کو دوڑایا۔ آخر ایک دفعہ گنگوہ میں یا نانوتہ میں قرآن السعیدین ہوا^(۳) اور دونوں حضرات مسجد جارہے تھے۔ وہ شخص راستہ روک کر کھڑا ہو گیا اور کہا، اب تم دونوں جمع ہو۔ میرے متعلق فیصلہ کر لو اور کوئی نہ کوئی مجھے بیعت کرے جب تک اس کا فیصلہ نہ ہوگا، میں راستہ نہ چھوڑوں گا۔ اس وقت دونوں میں سے کسی نے اُس کو بیعت کر لیا مگر آج کل حالت یہ ہے کہ اگر کسی کو دوسرے سے تعلیم حاصل کرنے کا مشورہ دیا جائے تو وہ اطاعت نہیں کرتا اور یوں سمجھتا ہے کہ مجھے ٹال دیا اور غلط مشورہ دیا جب اطاعت و انقیاد کا یہ عالم ہو تو پھر نفع کیونکر ہو۔ یہ گفتگو درمیان میں انتظار ادا آگئی۔ میں یہ

(۱) منادو (۲) فرمانبرداری (۳) دونوں یک جہتیاں اکٹھی مل گئیں یعنی مولانا قاسم نانوتوی اور مولانا رشید احمد گنگوہی دونوں بزرگ اکٹھے مل گئے۔

کہہ رہا تھا کہ محقق وہ ہے جو سبب کا علاج کرے محض آثار کا علاج نہ کرے اور یہی محقق کی علامت ہے۔

حبّ دنیا و نسیانِ آخرت کا مرض

اور حق تعالیٰ کے کلام کی یہی شان ہے کہ اس میں مرض کی تشخیص بھی ہوتی ہے، اسباب امراض بھی بیان کئے جاتے ہیں اور اسباب کا علاج کیا جاتا ہے اور یہاں کسی مریض کو یاس^(۱) کا جواب نہیں دیا جاتا۔ افسوس ایسا کامل مطب اور اس کی ایسی بے قدری کی ہم اس کے لکھنے پڑھنے کا ذرا اہتمام نہیں کرتے۔ گو تمہید طویل ہوگئی ہے مگر اس سے آپ کو اس سبب مرض کا شدید و قابل اہتمام ہونا تو معلوم ہو گیا ہوگا۔

تو حق تعالیٰ اس مقام پر کفار کے انکار و اعراض کا سبب بتلاتے ہیں کہ یہ باوجود قیام دلائل و اظہار معجزات کے ایمان نہیں لاتے۔ اس کا سبب یہ ہے کہ یہ لوگ محض دنیا کو جانتے ہیں یعنی ان کو دنیا کی طرف خاص درجہ کی توجہ ہے جس کی تفصیل آگے بتلاؤنگا اور ان کو آخرت سے غفلت ہے۔ خلاصہ سب کا دو باتیں ہیں، ایک توجہ الی الدنیا دوسرے غفلت عن الآخرة^(۲)۔ اپنے ذہنوں کو ٹٹول کے دیکھئے کہ اس کو کوئی شخص مرض سمجھتا ہے۔ تامل سے^(۳) معلوم ہوگا کہ کوئی بھی اس کو مرض نہیں سمجھتا اور اگر کوئی مرض سمجھتا ہے تو معمولی مرض سمجھتا ہے۔

مرض کو معمولی سمجھنا خطرناک ہے

اور جس مرض کو معمولی مرض سمجھا جائے وہ سخت خطرناک ہے۔ حالی کا شعر ہے، گو حالی کا کلام پڑھنے کو جی تو نہیں چاہتا مگر ان اشعار میں صحیح مضمون بیان

(۱) مایوسی کا جواب (۲) دنیا کی طرف توجہ اور آخرت سے غفلت (۳) غور کرنے سے معلوم ہو جائے گا۔

کیا گیا ہے اس لئے پڑھتا ہوں ۔

کسی نے یہ بقراط سے جا کے پوچھا مرض تیرے نزدیک مہلک ہیں کیا کیا؟
 کہا دُکھ نہیں کوئی دُنیا میں ایسا کہ جس کی دوا حق نے کی ہو نہ پیدا
 مگر وہ مرض جس کو آسان سمجھیں کہے جو طیب اُس کو ہدیان سمجھیں

حقیقت میں اگر سخت سے سخت مرض کا علاج اہتمام سے کیا جائے تو وہ آسان ہو جاتا ہے کیونکہ حدیث میں ہے: ((ما من داء الا وانزل اللہ له دواء)) ”حق تعالیٰ نے ہر مرض کے لئے دوا نازل کی ہے“۔ اور یہ عام ہے امراضِ ظاہرہ کو بھی باطنہ کو بھی۔ البتہ اگر کسی مرض کو معمولی سمجھ کر ٹال دیا جائے اور اس کا علاج نہ کیا جائے یا اہتمام سے نہ کیا جائے تو وہی سخت خطرناک ہے کیونکہ وہ اندر اندر جڑ پکڑے گا۔ پھر اخیر میں اہتمام و توجہ کرنے سے کچھ فائدہ نہ ہوگا۔ یہی حالت اس مرض کے ساتھ ہماری ہو رہی ہے کہ ہم نے اس کو معمولی بات سمجھ لیا ہے۔ حالانکہ یہ اتنا بڑا مرض ہے کہ کفر کی جڑ ہے اور کفر کا منشا و سبب ہے (۱)۔ کفار کے ایمان نہ لانے کا سبب بھی اس آیت کی دلالت سے توجہ الی الدنیا اور غفلت عن الآخرت ہے (۲) جس کو ہم معمولی خیال سمجھتے ہیں۔

اور ظاہر ہے کہ اصل فرع سے اشد ہوتی ہے (۳) پس یہ اصل سہل ہے (۴) تو اسی قاعدہ کے موافق کیا نعوذ باللہ کفر کو بھی معمولی اور سہل کہا جاوے گا؟ ہرگز نہیں! تو ثابت ہو گیا کہ یہ مرض حبِ دنیا و نسیانِ آخرت کفر سے بھی اشد ہے اور گو خدا کا شکر ہے کہ ہم میں اس درجہ کی غفلت عن الآخرت (۵) تو نہیں جس درجہ کی

(۱) کفر پیدا ہونے کا ذریعہ (۲) دنیا کی طرف متوجہ ہونا اور آخرت سے غفلت (۳) جڑ شاخ سے زیادہ سخت ہوتی ہے (۴) آسان (۵) آخرت سے اتنی لاپرواہی تو نہیں۔

کفار میں ہے اور وہی کفر سے اشد بھی ہے کیوں کہ وہ تو آخرت کے قائل ہی نہیں محض دنیا ہی کو جانتے ہیں اور ہم آخرت کے قائل ہیں اور ہمارا اعتقاد ہے کہ دنیا کے سوا ایک دوسرا عالم بھی ہے۔ البتہ حالت یہ ہے کہ اعمال میں اس کا استحضار نہیں، نہ اس کے لئے سامان کی فکر ہے تو گو غفلت کا اعلیٰ درجہ ہمارے اندر نہ ہو مگر جس درجہ کی بھی ہے وہ معمولی بات نہیں بلکہ بہت سخت چیز ہے کیونکہ اس ادنیٰ درجہ کا بڑھ جانا کیا مشکل ہے۔

علاج اور توجہ نہ کرنے سے مرض بڑھتا ہے

زکام، کھانسی اول معمولی درجہ کی ہوتی ہے، پھر وہی رفتہ رفتہ دق اور سل کی صورت اختیار کر لیتی ہے (۱)۔ جب کہ اس کو معمولی سمجھ کر ٹال دیا جائے، اسی طرح ایفون و تمباکو شروع میں قلیل مقدار سے کھایا جاتا ہے پھر وہ خود ترقی کا تقاضا کرتا ہے۔ یہاں تک کہ جو شخص ایک رتی ایفون کا کھانے والا تھا سال بھر کے بعد وہ کئی ماشے کھانے لگتا ہے کیونکہ نشہ کی چیز میں خاصیت ہے کہ وہ خود بخود بڑھتی ہے۔ اور حُبِ دنیا بھی ایک نشہ ہے چنانچہ مشہور ہے کہ سو روپیہ میں ایک بوتل کا نشہ ہوتا ہے۔ یہی وجہ ہے کہ حُبِ دنیا روز بروز ترقی کرتی رہتی ہے۔ جس شخص کی تنخواہ بیس روپے ہے وہ کہتا ہے کہ پچاس ہو جائے تو بہت اچھا ہے۔ جب پچاس ہو گئے تو کہتا ہے کہ ستر ہو جائیں۔ پھر ستر ہو گئے تو اب سو کی تمنا ہے۔ سو ہو گئے تو اس سے آگے کی تمنا ہے۔ بس وہ حال ہے کہ لا ینتہی ارب۔ قلت والشعر للمتنبی واللہ ما ابلغہ حیث قال:

وربها احتسب الانسان غایتها
وما قضی احمد منها لبانته
وفاجاته بامر غیر محتسب
ولا انتھی ارب الا الی ارب
سولوگوں کو دنیا کا تو ایسا نشہ ہے مگر آخرت میں یہ حالت ہے کہ ہر شخص

(۱) ٹی بی اور دائمی دست کی صورت اختیار کر لیتی ہے۔

اس کے لئے قلیل درجہ پر قانع ہے۔ اگر کسی کو ترقی آخرت کی نصیحت کی جائے تو کہتا ہے کہ پانچ وقت کی نماز تو پڑھتے ہیں اور کیا جان نکالو گے۔ اور بعض تو آخرت کی طرف بھی اسی وقت تک متوجہ ہوتے ہیں جب تک دنیا سلامت رہے اور اگر دنیا کا نقصان کسی وجہ سے ہو گیا تو وہ آخرت کو خیر باد کہہ دیتے ہیں۔ گویا خدا کی اطاعت و عبادت محض اس خوشامد سے کرتے ہیں کہ وہ ان کی دنیا کو سنوارتے رہیں اور اگر دین پر عمل کرتے ہوئے اتفاقاً دنیا بگڑ جائے تو یہ خدا سے بھی بگڑ بیٹھتے ہیں۔

لوگوں کی حماقتیں

چنانچہ ایک دیہاتی نے روزہ رکھا تھا۔ اتفاق سے اسی دن اس کی بھینس مر گئی تو کم بخت نے لوٹا کو منہ لگا کر پانی پیا اور آسمان کی طرف منہ کر کے کہتا ہے اور رکھالے روجا (روزہ) اسی طرح ایک بڑھے کی اولاد بڑھاپے میں اس کی خدمت نہ کرتی تھی تو وہ گھر چھوڑ کر مسجد میں آپڑا اور نماز روزہ کرنے لگا۔ اتفاق سے لڑکوں کو کھیتی میں نقصان پہنچا، کچھ مویشی مر گئے اور کھیت برباد ہو گیا تو وہ یہ کہنے لگا کہ یہ ساری نحوست اس بڑھے کی نماز کی ہے (نعوذ باللہ) سب مل کر اس کے پاس آئے کہ ہم آج سے تیری خدمت کیا کریں گے۔ تو گھر پر رہ اور نماز نہ پڑھا کر۔ اس نے کہا، اچھا! مگر دیکھو! وعدہ خلافی نہ کرنا، ورنہ میں پھر بوریا بدھنا^(۱) لے کر نماز شروع کر دوں گا۔ سب نے پکا وعدہ کیا اور بڑھے نے نماز چھوڑ دی اور خوب گھی دودھ کھانے لگا۔ پھر جب کبھی لڑکے اس کی خدمت میں کمی کرتے، وہ کہتا کہ ارے لائیو میرے ادجو کا کلہڑا (ضو کا لوٹا) لڑکے پھر ڈر جاتے اور خوشامد کرتے کہ تم نماز نہ پڑھو، اب سے خدمت میں کمی نہ ہوگی۔ تو اس بڑھے نے نماز کے ڈراوے میں ان سے خوب خدمت کروائی۔

(۱) اپنی چٹائی لے کر اور لوٹا لے کر نماز شروع کر دوں گا۔

مگر ایسے احمق تو مسلمانوں میں آج کل بہت کم ہیں اور جو ایسا ہو اُس سے گفتگو ہی نہیں کیونکہ وہ حقیقت میں مسلمان ہی نہیں جو نماز روزہ کو منحوس سمجھتے ہیں۔ جو مسلمان نماز روزہ کو برکت کی چیز بھی سمجھتے ہیں ان کی بھی یہ حالت ہے کہ ہر شخص جس درجہ میں ہے اسی پر قانع ہے، اس سے آگے بڑھنے کی نہ فکر ہے نہ کوشش ہے۔ امام غزالی رحمۃ اللہ علیہ نے اس کے متعلق خوب مضمون لکھا ہے۔ فرماتے ہیں ۷

ارى الملوک بادنى الدين قد قنعوا وما ارهم رضوا بالعشیر بالدون
 فاستغن بالدين عن دنيا الملوک كما استغنى الملوک بدنياهم عن الدين
 یعنی میں بادشاہوں کو دیکھتا ہوں کہ وہ دین میں تو ادنیٰ درجہ پر قانع ہیں مگر
 عیشِ دنیوی میں ادنیٰ حالت میں قانع نہیں ہیں۔ آگے دین داروں کو نصیحت
 فرماتے ہیں کہ تم بھی بادشاہوں کی دنیا سے ویسے ہی مستغنی ہو جاؤ جیسے وہ دنیا کو
 لے کر دین سے بے پروا ہو گئے۔ تم دنیا میں ان کو نہیں گھٹا سکتے تو دین میں تو نیچا
 دکھا دو۔ یہ تو غفلت کے متعلق کلام تھا۔

کفر کی اصل

اب توجہ الی الدنیا کو سنیئے، ہماری حالت یہ ہے کہ ہم کو بہ نسبتِ آخرت
 کے دنیا کی طرف توجہ زیادہ ہے۔ گو کفار جیسا انہماک نہ ہو^(۱)۔ ان کو تو ہر وقت اسی
 میں انہماک ہے۔ آخرت کا اعتقاد ہی نہیں رکھتے۔ تو ہم کو گواہیاں انہماک نہ ہو مگر یہ
 ضرور ہے کہ انہماک کا ایک درجہ ہمارے اندر بھی ہے جس کا حاصل یہی ہے کہ

(۱) اگرچہ اتنا ہم دنیا میں منہمک نہ ہوں جتنے کافر ہیں۔

آخرت سے زیادہ دنیا کی طلب ہے اور اس کے لئے آخرت سے زیادہ کوشش کی جاتی ہے۔ اور میں بھی ایفون کی مثال سے پہلے کہہ چکا ہوں کہ ہلکا مرض بھی اشد ہو جاتا ہے بلکہ بعض اوقات اس وجہ سے کہ ہلکا سمجھ کر اس کی طرف التفات نہیں کیا جاتا، زیادہ خطرناک ہو جاتا ہے۔ چنانچہ بخار ہلکا ہلکا زیادہ خطرناک ہے۔ وہ تو رگوں میں پیوست ہو جاتا ہے اور پتہ نہیں لگتا۔ یاد رکھو! حُبّ دنیا کفر کی اصل ہے۔ اس کو معمولی مت سمجھو۔ اور یہ بات کہ جڑ کو معمولی نہ سمجھا جائے میں اپنی طرف سے نہیں کہتا بلکہ بزرگوں کے اقوال میری تائید کر رہے ہیں۔

مولانا فرماتے ہیں ۔

علّت ابلیس اناخیر بدست ایں مرض در نفس ہر مخلوق ہست
اس میں تصریح ہے کہ ابلیس کے مردود ہونے کا اصلی سبب تکبر تھا اور یہ مرض ہر شخص کے اندر موجود ہے گو اس درجہ کا نہ ہو مگر جب شہر میں آگ لگتی ہے تو اس کی ابتدا ہمیشہ معمولی سی بات سے ہوتی ہے۔ بعض دفعہ ایک دیا سلائی سے گھر میں آگ لگ گئی۔ بعض دفعہ ایک چنگاری نے چھپر کو جلا دیا، پھر اس سے کڑیوں میں آگ لگ گئی۔ پھر ہوانے دوسرے گھروں تک آگ پہنچادی اور بستی جل گئی۔

کسبِ دنیا و حُبّ دنیا کا فرق

صاحبو! جب حق تعالیٰ کے کلام سے سبب کفر معلوم ہو گیا تو اس کو خفیف نہ سمجھو اور اس کے ادنیٰ درجہ سے بھی نکلنے کی پوری کوشش کرو اور میں کسبِ دنیا سے

(۱) شیطان کا اصل مرض یہ تھا کہ اس نے تکبر کر کے یہ کہا کہ میں آدم سے بہتر ہوں اور یہ مرض ہر مخلوق میں

منع نہیں کرتا بلکہ حُبّ دنیا سے منع کرتا ہوں کیونکہ یہی جڑ ہے تمام جرائم کی ((حب الدنيا رأس كل خطيئة)) (۱) آج کل نو تعلیم یافتہ جماعت کسب دنیا و حُبّ دنیا میں فرق نہیں کرتی جس کی وجہ سے وہ دو غلطیوں میں مبتلا ہیں۔

ایک تو علماء کے کلام میں دنیا کی مذمت دیکھ کر اُن پر طعن کرنے لگے کہ یہ لوگ کسب دنیا سے منع کرتے ہیں حالانکہ نصوص شرعیہ میں اس کی اجازت صراحتاً موجود ہے (۲)۔ علماء اس کو کیسے منع کر سکتے ہیں۔ دوسرے جن نصوص میں کسب دنیا کی اجازت تھی ان کو ان ظالموں نے حب دنیا پر بھی محمول کر لیا حالانکہ جس پیغمبر کا یہ ارشاد ہے: ((کسب الحلال فریضة بعد فریضة)) (۳) انہی کا یہ ارشاد ہے: ((حب الدنيا رأس كل خطيئة)) (۴) اور یہ ارشاد بھی ہے: ((تعس

عبدالدنيا تعس عبدالدرهم تعس بعدالخمیضة ان اعطی رضی وان منع سخط تعس وانتکس واذا شیک فلا انتقش))۔ اس میں حضور ﷺ نے بدو دعا دی ہے کہ دینار و درہم کا بندہ ہلاک ہو جائے ذلیل ہو جائے اور اگر اس کے کانٹا لگے تو خدا کرے لکنا نصیب نہ ہو۔ شاید کوئی ذہیں یہاں یہ اشکال پیدا کرے کہ حضور ﷺ کی بدو دعا بھی دعا ہو کر لگتی ہے پھر اس کا کیا ڈر کیونکہ حضور ﷺ نے خود حق تعالیٰ سے دعا کی ہے کہ: ((اللهم انما بشر فایما رجل اذیتہ او شتمہ اولعنة فاجعلها له صلوة و زکوة و قرۃ تقربہ بها الیک)) (۵)

اس کا جواب یہ ہے کہ یہ حکم اُس بدو دعا کا ہے جو حضور ﷺ نے بشریت کے اقتضاء سے غلبہ غضب میں فرمادی ہو۔ تشریحی بدو دعا کا یہ حکم نہیں۔ اور اس جگہ

(۱) دنیا کی محبت ہر برائی کی اصل ہے (۲) قرآن و حدیث میں اس کی اجازت ہے (۳) حلال روزی کماتا فرائض کے بعد سب سے بڑا فریضہ ہے (۴) اے اللہ میں بھی انسان ہوں اگر میں کسی کے لئے ہتھیاء بشریت کوئی کلمہ بد دعا کا کہوں تو اس کو اس کے حق میں قربت کا ذریعہ بنا دیجئے۔

جو ((عبدالدنیا والد رہم)) ہم کو بددعا دی گئی ہے۔ (۱) وہ بشریت کی راہ سے نہیں ہے بلکہ تشریحی بددعا ہے جب یہ بات سمجھ میں آگئی تو اب اس بددعا سے بہت ڈرنا چاہیے کیونکہ حضور ﷺ کی دعا اور تشریحی بددعا بہت جلد قبول ہوتی ہے۔ حضرت عائشہ رضی اللہ عنہا فرماتی ہیں: ((انی اری ربک یسارع فی ہواک)) کہ ”میں دیکھتی ہوں کہ جو آپ ﷺ چاہتے ہیں حق تعالیٰ ویسے ہی کر دیتے ہیں“

حب دنیا کی حقیقت

اب میں حُب دنیا کی حقیقت حق تعالیٰ ہی کے کلام سے بتانا چاہتا ہوں کیونکہ اس میں بہت لوگ غلطی کرتے ہیں۔ حق تعالیٰ فرماتے ہیں: ﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نِ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ﴾ (۲) سبحان اللہ! حق تعالیٰ کیسے رحیم ہیں کہ دنیا کی محبت سے بھی منع نہیں فرماتے بلکہ احبیت سے منع فرماتے ہیں کہ دنیا کی محبت اللہ و رسول ﷺ کی محبت سے زیادہ نہ ہو۔ جس کی علامت یہ ہے کہ جہاد فی سبیلہ میں کمی ہو جائے یعنی اطاعت احکام میں اختلال ہو جائے میرے نزدیک ﴿وَجِهَادٌ فِي سَبِيلِهِ﴾ تفسیر ہے ماقبل کی جس میں احبیت من اللہ و رسولہ (۳) کی حقیقت بتلائی گئی ہے جس سے یہ معلوم ہو گیا کہ احبیت بھی مطلقاً ملامت نہیں (۴) اگر دنیا کی احبیت طبعی ہو تو مذموم نہیں بلکہ عقلی احبیت نہ ہونا چاہیے (۵) بلکہ یہ احبیت عقلیہ اللہ و رسول ﷺ کے ساتھ ہونا

(۱) دنیا اور مال کے طالب کو بددعا دی گئی ہے وہ شرعی حکم کی حیثیت سے دی گئی ہے (۲) ”آپ کہہ دیجئے کہ اگر تمہارے باپ اور تمہارے بیٹے اور تمہارے بھائی اور تمہاری بیویاں اور تمہارا کنبہ اور وہ مال جو تم نے کمائے ہیں اور وہ تجارت جس میں تم کا سرمایہ نہ ہونے کا تم کو اندیشہ ہو اور وہ گھر جن کو تم پسند کرتے ہو تم کو اللہ تعالیٰ سے اور اس کے رسول سے اور اس کی راہ میں جہاد کرنے سے زیادہ پیارے ہوں تو تم منتظر رہو یہاں تک کہ اللہ تعالیٰ اپنا حکم بھیج دیں“ سورہ توبہ: ۲۴ (۳) اللہ اور رسول سے زیادہ محبوب ہونے کی حقیقت بیان کی گئی (۴) زیادہ محبوب ہونا بھی مطلقاً برا نہیں (۵) عقلاً اس سے زیادہ محبت نہ رکھے۔

چاہیئے اور احییت عقلیہ کا معیار یہ ہے کہ اطاعتِ احکام و جہاد فی سبیلہ میں کمی نہ ہو۔ اگر یہ معیار محفوظ ہے تو پھر طبعی محبت اگر دنیا سے یا بیوی سے یا اولاد سے زیادہ بھی ہو تو کچھ ڈر نہیں۔

اگر ایک شخص اپنے بیٹے کے مرنے پر زیادہ روئے اور حضور ﷺ کی وفات کے واقعہ کو سن کر زیادہ نہ روئے تو مواخذہ نہ ہوگا۔ مواخذہ اس پر ہوگا کہ تراجم دین و دنیا کے موقع پر دنیا کو دین پر ترجیح دے^(۱) اور اگر یہ نہ ہو بلکہ دنیا کی محبت و حرص کو دبا کر دین پر فدا کر دے۔ گو ترک دنیا سے حزن بھی^(۲) ہو اور دل بھی دُکھے تو اس پر مواخذہ تو کیا ہوتا اس سے تو ثواب بڑھے گا۔ کمال تقویٰ یہی ہے کہ دنیا کی حرص و محبت ہوتے ہوئے بھی اس کا مقابلہ کیا جائے۔ مولانا فرماتے ہیں۔

شہوتِ دنیا مثالِ گلخنِ ست کہ از و حمامِ تقویٰ روشن ست^(۳)

فرشتے اگر رشوت نہ لیں تو کیا کمال ہے، ان کو مال کی حرص ہی نہیں۔ کمال اُس سببِ جج کا ہے جس کے مدعی و مدعا علیہ دونوں نے الگ الگ سوا دوا لاکھ روپے رشوت کے پیش کئے اور اُن سے ایک پیسہ نہ لیا اور غصے سے دونوں کو نکال دیا۔ مگر بے علمی کے سبب ایک جہالت بھی کی کہ آپ نے دونوں پر غصہ ظاہر کر کے مقدمہ کو ایسا خراب کر دیا کہ دونوں پر ظلم ہو گیا۔ ظالم پر بھی، مظلوم پر بھی۔ اور یہ بات اُن سے اول کہہ دی تھی کہ اگر تم رشوت پیش نہ کرتے تو میں مقدمہ کو انصاف سے فیصل کرتا۔ مگر اب چونکہ دونوں نے رشوت سے مجھے تکلیف دی ہے میں ایسا فیصلہ کروں گا کہ دونوں کو یاد رہے گا۔ یہ تو ان کی جہالت تھی مگر سوا دوا لاکھ روپیہ کا

(۱) دین و دنیا کے ٹکرائے کے وقت دنیا کو ترجیح دیگا تو پکڑ ہوگی (۲) دنیا چھوڑنے کا غم بھی ہو (۳) خواہشاتِ دنیا کی مثال اس ایندھن کی سی ہے جس سے تقویٰ کا حمام روشن کیا جاتا ہے۔

واپس کر دینا واقعی اس شخص کے حوصلہ کی بات تھی اگر وہ لے لیتا تو اس پر کیا جرم قائم ہوتا کچھ بھی نہیں کیونکہ ایک فریق رشوت دیتا دوسرا نہ دیتا جب تو یہ احتمال تھا کہ شاید دوسرا مجبریٰ کر دے اور جب دونوں رشوت دے رہے تھے تو یہ احتمال بھی نہ تھا۔ اور کوئی مجبریٰ کرتا بھی تو ثبوت کہاں سے لاتا کیونکہ رشوت کی رسید ہی نہیں ہوتی۔

ہدیہ یا رشوت

اس پر مجھے مولانا غوث علی صاحب پانی پتی کا لطیفہ یاد آیا کہ ایک شخص نے اپنے بھائی کے واسطے سے مولانا کے پاس دس روپے ہدیہ بھیجے اور بھائی سے کہہ دیا کہ رسید لیتے آنا۔ شاید بھائی پر اطمینان نہ ہوگا۔ اس نے مولوی صاحب کو دس روپیہ دے کر کہا کہ ان کی رسید لکھ دیجئے۔ مولوی صاحب نے فرمایا کہ اپنے روپے واپس لے جاؤ، کہیں رشوت کی بھی رسید ہوتی ہے۔ اس نے پوچھا حضرت! رشوت کیسی۔ یہ تو ہدیہ تھا۔ فرمایا کہ بلا غرض کسی کو کون دیتا ہے تم لوگ، ہم کو صرف اس خوشامد میں دیتے ہو کہ دنیوی حاجات میں اللہ میاں سے کچھ سفارش کر دیں تو یہ رشوت ہوئی یا ہدیہ ہوا۔ اس میں لطافت تو تھی مگر یہ بھی بتلا دیا کہ ہدیہ وہ ہے جس میں سوائے تطیب قلب مہدی لہ (۱) کے اور کچھ مطلوب نہ ہو۔

حرص دنیا کا مذموم درجہ

میں کہہ رہا تھا کہ صرف حرص دنیا مطلوب نہیں بلکہ اس کے مقتضاء پر عمل کرنا مذموم ہے۔ غیر محقق شیخ اس میں غلطی کرے گا۔ اگر اس سے کوئی شخص حرص دنیا کی شکایت کرے گا تو وہ کوئی وظیفہ یا مراقبہ تجویز کر کے بتلا دے گا مگر محقق فوراً تسلی کر دے گا کہ حرص کا ہونا مضرن نہیں بلکہ اس سے تواجر بڑھتا ہے جب کہ عمل اس کے

(۱) ہدیہ اس کو کہتے ہیں کہ جس کو دیا جا رہا ہے صرف اس کی خوشی مطلوب ہو۔

خلاف ہو بلکہ شرعاً وہ حرص حرص ہی نہیں جس کے مقتضاء پر عمل نہ ہو۔ حرص شرعی وہی ہے جس سے دنیا کو دین پر ترجیح ہونے لگے۔ چنانچہ حضرت عمر رضی اللہ عنہ نے اس کی حقیقت کو خوب واضح فرمایا۔ جب آپ کے پاس خزانہ کسریٰ فتح ہو کر آئے تو بڑا بھاری خزانہ تھا۔ میں پہلے ہی کہہ چکا ہوں کہ ہزاروں برس سے یہ سلطنت قائم تھی اور ابتداء سے اس وقت تک ایک ہی سلسلہ خاندان میں چلی آرہی تھی۔ تو ایسی قدیم سلطنت کا خزانہ خود سمجھ لیجئے کہ کیا ہوگا۔ تو حضرت عمر رضی اللہ عنہ اس کو دیکھ کر دُعا کی اور عرض کیا اے اللہ! ہم یہ تو دعا نہیں کرتے کہ ہم کو مال کی محبت نہ ہو اور نہ یہ عرض کرتے ہیں کہ اُس کے آنے کی ہم کو خوشی نہ ہو کیونکہ آپ کا ہی ارشاد ہے: ﴿زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ﴾ (۱)

جب آپ نے اس کو ہمارے لئے مزین کر دیا ہے تو ہم کو اس سے محبت بھی ہوگی اور اس کے آنے سے خوشی بھی ہوگی۔ بلکہ ہم یہ دُعا کرتے ہیں کہ اس کی محبت کو اپنی رضا کا وسیلہ بنادے۔ حضرت عمر رضی اللہ عنہ نے جو بات فرمائی ہے واقعی یہ وہی کہہ سکتے ہیں۔ غیر محقق مشائخ بلکہ محققین بھی بہت سے یہ سمجھتے ہوں گے کہ جب مال مطلقاً مذموم ہے اور بعضے جاہل تو ڈیگیں مارا کرتے ہیں کہ ہم کو کیا پرواہ ہے سلطنت کی، کیا پرواہ ہے روپیہ پیسہ کی اور بعضے جنت سے بھی استغناء ظاہر کرتے ہیں مگر یہ سب باتیں اس وقت تک ہیں جب تک کھانے کو روٹی مل رہی ہے ورنہ حقیقت معلوم ہو جائے ان دعوؤں کی۔ بس کمال وہ ہے جس کو حضرت عمر رضی اللہ عنہ نے ظاہر

(۱) ”آراستہ اور خوشنما کردی گئی ہے لوگوں کے لئے محبت خواہشوں اور نفسوں کی آرزوں کی یعنی عورتیں، اور بیٹے، اور سونے اور چاندی کے جمع کئے ہوئے خزانوں کی اور خوبصورت اور فریبہ گھوڑوں کی اور چوپاؤں اور مویشی کی اور کھیتی کی“۔ سورہ آل عمران: ۱۴۔

فرمایا کہ مال کی احتیاج بھی ظاہر کی، اس سے مسرت بھی ظاہر کی مگر اس کے ساتھ یہ دُعا بھی کی کہ اے اللہ! اس کی محبت کو اپنی رضا کا ذریعہ بنا دیجئے۔

پس محبتِ مال مطلقاً مذموم نہیں بلکہ ایک درجہ اس کا مطلوب بھی ہے۔ مثلاً اتنی محبت جس سے مال کی حفاظت کا اہتمام ہو سکے مطلوب ہے کیونکہ مال کا ضائع کرنا حرام ہے۔ اگر اتنی محبت بھی نہ ہوگی تو یہ مال کی بے قدری کریگا اور اس کو ضائع و برباد کرے گا جس کی ممانعت اس حدیث میں آئی ہے۔ ((ان اللہ کرہ لکم قیل وقال وكثرة السؤال واضاعة المال)) (۱) اسی لئے حضرت عمر رضی اللہ عنہ نے فرمایا کہ اس کی محبت سے ہم کو انکار نہیں نہ یہ دعویٰ ہے کہ ہم کو اس کے آنے سے خوشی نہیں ہوتی۔ طبعاً محبت بھی ہے اور خوشی بھی ہے۔ مگر عملاً و عقلاً دعا یہ ہے کہ اس کو اپنی مرضیات کا وسیلہ بنا دیجئے۔

حُبِّ رسول ﷺ کا معیار

اسی سے ((لا یومن احدکم حتی یکون اللہ ورسولہ احب الیہ مما سواہما)) کا بھی حل ہو گیا کہ مراد اصحبیتِ عقلیہ ہے جس کی تفسیر اوپر جہادِ نبوی سبیلہ میں گزر چکی ہے۔ خلاصہ یہ کہ حضور ﷺ کے ساتھ حُبِّ عقلی سب سے زیادہ ہونی چاہیے جس کا معیار یہ ہے کہ احکام میں حضور ﷺ کی اطاعت ہو اور تعارض کے وقت حضور ﷺ کے حکم کو دوسروں کے احکام پر ترجیح دی جائے۔ گو حُبِّ طبعی میں کمی ہو۔ اور غور کرنے سے تو یہ معلوم ہوتا ہے کہ طبعی محبت ہی ہر شخص مسلم کو رسول اللہ ﷺ کے ساتھ اپنے ماں باپ و اولاد وغیرہ سب سے ہی زیادہ ہے مگر اس کا ظہور خاص مواقع پر ہوتا ہے۔

(۱) اللہ تعالیٰ نے تمہارے لئے زیادہ باتیں بنانے زیادہ سوال کرنے اور مال کو ضائع کرنے کو ناپسند فرمایا ہے۔

چنانچہ مولانا مظفر حسین صاحب رحمۃ اللہ علیہ سے ایک رئیس نے کہا کہ حضرت مجھے تو ایسا شبہ ہوتا ہے کہ رسول اللہ صلی اللہ علیہ وسلم سے زیادہ مجھے اپنے والد کی محبت ہے مولانا نے اس وقت تو یہ جواب دیا کہ ہوگی۔ اس کے بعد عملاً اس شبہ کا یوں جواب دیا کہ باتوں باتوں میں رسول اللہ صلی اللہ علیہ وسلم کے واقعات اور کمالات و فضائل بیان کرنا شروع کئے جس سے اہل مجلس بہت محظوظ ہو رہے تھے اور وہ رئیس صاحب بھی بہت مزے لے لے کر سن رہے تھے کیونکہ حضور صلی اللہ علیہ وسلم کا ذکر تو ہر مسلمان کو لذیذ معلوم ہوتا ہے اور جو جو ظالم کسی مسلمان کو یہ کہے کہ یہ ذکر رسول سے منع کرتے ہیں اس سے بڑھ کر مفتری کوئی نہیں۔ ارے! ذکر رسول صلی اللہ علیہ وسلم سے کوئی منع نہیں کرتا، ہاں ضد رسول صلی اللہ علیہ وسلم سے منع کرتے ہیں کہ حضور صلی اللہ علیہ وسلم کا ذکر اس طرح نہ ہو جس میں حضور صلی اللہ علیہ وسلم کی مخالفت ہو۔

جب مولانا نے دیکھا کہ رئیس صاحب بہت مزے لے کر حضور صلی اللہ علیہ وسلم کے حالات سن رہے ہیں تو درمیان میں دفعۃً فرمانے لگے کہ اچھا اس قصہ کو تو رہنے دیجیے، اب میں کچھ آپ کے والد صاحب کے کمالات و محاسن بیان کرتا ہوں کہ وہ بھی بڑے صاحب کمالات تھے۔ اس لفظ کے سنتے ہی رئیس کا رنگ بدل گیا اور کہا، مولانا توبہ توبہ! میرے والد بھی کوئی چیز ہیں جن کا تذکرہ حضور صلی اللہ علیہ وسلم کے ذکر کو قطع کر کے کیا جائے۔ نہیں، آپ پہلا ہی بیان جاری رکھیے۔ تو مولانا صاحب نے فرمایا کہ آپ کو حضور صلی اللہ علیہ وسلم کے تذکرہ میں والد صاحب کا تذکرہ کیوں ناگوار ہوا؟ آپ تو کہتے تھے کہ مجھے رسول اللہ صلی اللہ علیہ وسلم سے زیادہ اپنے والد کی محبت معلوم ہوتی ہے۔ اب جو رئیس صاحب نے موازنہ کر کے غور کیا تو بے ساختہ کہنے لگے کہ مولانا! جزاکم اللہ تعالیٰ! آج آپ نے میرا شبہ حل کر دیا۔ واقعاً مجھے حضور صلی اللہ علیہ وسلم ہی کے ساتھ محبت زیادہ ہے اور والد کے ساتھ اس محبت کے مقابلہ میں کچھ بھی محبت نہیں۔

حضور ﷺ کے ساتھ عقلی محبت مطلوب ہے

بہر حال طبعی محبت بھی ہر مسلمان کو حضور ﷺ ہی سے زیادہ ہے مگر تحقیق یہ ہے کہ طبعی محبت اگر کم بھی ہو تو مضائقہ نہیں۔ عقلی محبت سب سے زیادہ حضور ﷺ کے ساتھ ہونی چاہیئے کہ بدون اس کے صرف محبت طبعی بھی کافی نہیں جیسا کہ بعض لوگوں کو حضور ﷺ سے طبعی محبت تو زیادہ ہوتی ہے کہ آپ کی نعت میں قصیدے پڑھتے ہیں اور مولود کی مجالس قائم کرتے ہیں اور ان کو حضور ﷺ کے نام و ذکر سے مزا بھی آتا ہے مگر محبت عقلیہ سے کورے ہیں کہ حضور ﷺ کے احکام کی مخالفت کرتے ہیں تو ان کی حالت اچھی نہیں ان کو اپنی اصلاح کرنی چاہیئے۔

اور بعض لوگوں کو حضور ﷺ کے ساتھ محبت عقلی تو ہوتی ہے کہ احکام کی مخالفت نہیں کرتے مگر محبت طبعی ان کو اپنے اندر کم معلوم ہوتی ہے اس لئے وہ پریشان ہوتے ہیں۔ سو میں ان کو اطمینان دلاتا ہوں کہ اول تو ان کو محبت طبعی بھی حاصل ہے ورنہ اس کے فقدان کا رنج ہی کیوں ہوتا (۱) اور یہ فقدان کا گمان اس لئے ہوتا ہے کہ ابھی ان کو حضور ﷺ کی محبت کا دوسری محبتوں سے موازنہ کرنے کا موقع نہیں ملا۔ موازنہ کے وقت معلوم ہو جائے گا کہ واقعی طبعی محبت بھی حضور ﷺ ہی سے زیادہ ہے جیسا کہ ان رئیس کے واقعہ میں ابھی میں نے بتلایا ہے۔ دوسرے یہ کہ طبعی محبت معلوم نہیں تو غیر مطلوب میں کمی ہونا کچھ مضر نہیں۔ ضرر تو یہ ہے (۲) کہ محبت مطلوبہ میں کمی ہو یعنی محبت عقلیہ میں، اور تم بحمد اللہ تعالیٰ اس سے محفوظ ہو پھر کیوں پریشان ہوتے ہو۔

(۱) اس کے نہ ہونے کا غم ہی کیوں ہوتا (۲) نقصان تو یہ ہے۔

حضور ﷺ کے ساتھ صرف طبعی محبت ہونا کافی نہیں

اور یہاں سے ان لوگوں کی غلطی معلوم ہوگئی جو محض محبت طبعیہ کو کافی سمجھے ہوئے ہیں چنانچہ بریلی میں ایک دفعہ بعد نماز جمعہ میرا بیان ہوا جس میں ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾^(۱) کا بیان تھا اور تکمیل ایمان کی تاکید اور اہل کمال کی صحبت اختیار کرنے کی ترغیب تھی۔ مگر رات کو اسی جگہ اس کے خلاف بیان ہوا اور یہ کہا گیا کہ اے لوگو! تقویٰ کی ضرورت نہیں نہ نماز روزہ کی ضرورت ہے صرف محبت رسول ﷺ کی ضرورت ہے پھر چاہیے پیو چاہے کچھ کرو تم ضرور جنت میں جاؤ گے اور یہ وہاں بڑے ہرگز ناجی نہیں۔

ان لوگوں نے میرے جلانے کو یہ بیان کیا تھا مگر احمقوں نے میرے جلانے کے لئے رسول اللہ ﷺ کے احکام کی مخالفت کی اور حضور ﷺ کی روح اطہر کو ایذا دی۔ (۲) بھلا مجھے اس سے جلنے کی کیا ضرورت تھی اگر جلیں گے تو وہی جہنم میں جلیں گے۔ میں نے جو مضمون بیان کیا تھا اپنی طرف سے نہیں بیان کیا تھا بلکہ قرآن و حدیث سے بیان کیا تھا اُس کی مخالفت کرنے سے میرا کیا نقصان ہوا۔ اگر نقصان ہوا تو انہی کا ہوا۔

ایک شبہ کا ازالہ

پس یہ حالت البتہ افسوسناک ہے کہ محض محبت کا نام یاد کر لیا اور اطاعت (۲) کا وقت آیا تو احکام نبویہ کی صریح مخالفت کرنے لگے۔ غرض جو شخص احکام کا مطیع ہو اس کو محبت مقصودہ حاصل ہے۔ اب اگر بعض آثار میں کمی بھی ہو تو پریشان نہ ہونا چاہیے۔ بعض لوگوں کو اپنی نسبت محبت نہ ہونے کا ایک اور واقعہ سے بھی

(۱) اے ایمان والو! اللہ سے ڈرو اور نیک لوگوں کے ساتھ ہو جاؤ سورہ: (۲) پاکیزہ روح کو تکلیف دی

(۳) فرمانبردار۔

وہم ہو جاتا ہے۔ وہ یہ کہ ان کو حضور ﷺ کی طرف زیادہ کشش نہیں ہوتی بلکہ اللہ تعالیٰ کی طرف کشش زیادہ ہوتی ہے اور بعض کو اس کے برعکس حالت سے خدا تعالیٰ کی محبت نہ ہونے کا وہم ہو جاتا ہے۔ سو یاد رکھو کہ یہ محض محبت طبعیہ کی کیفیات میں تفاوت ہے (۱) اور محبت عقلیہ اللہ و رسول ﷺ دونوں کی دونوں شخصوں کو حاصل ہے یعنی جس کو اللہ تعالیٰ کی کشش زیادہ ہے اور رسول ﷺ کی طرف کم اور اس کو بھی جس کو حضور ﷺ کی طرف کشش زیادہ ہے اور اللہ کی طرف کم، اور یہ دھوکا حضرت رابعہ رضی اللہ عنہ کو بھی ہوا تھا انہوں نے بھی محبت طبعیہ و عقلیہ کے فرق کی طرف التفات نہیں کیا تھا۔ (۲)

اس کا وقوع اس طرح ہوا کہ ایک دفعہ انہوں نے حضور ﷺ کو خواب میں دیکھا تو خجلت کی وجہ سے (۳) آنکھیں نیچی کر لیں اور عرض کیا یا رسول اللہ! میں آپ سے بہت شرمندہ ہوں کہ اللہ تعالیٰ کی محبت نے میرے دل پر اتنا غلبہ کیا ہے کہ آپ کی محبت کی بھی جگہ نہیں چھوڑی۔ حضور ﷺ نے ان کی تسلی فرمائی اور ارشاد فرمایا کہ اے رابعہ! خدا تعالیٰ سے محبت کرنا عین میرے ساتھ محبت کرنا ہے کیونکہ خدا تعالیٰ سے محبت کرنے کا آپ ﷺ نے حکم دیا ہے تو اس میں حکم رسول ہی کی اطاعت ہے اور یہی محبت عقلیہ ہے۔

ترتیب بیان

میں یہ کہہ رہا تھا کہ قرآن سے کفر کا سبب دو امر معلوم ہوتے ہیں۔ ایک غفلت عن الآخرة، دوسرے حُب دنیا۔ (۴) پھر اس پر میں نے یہ کہا تھا کہ میں (۱) کیفیات کا فرق ہے (۲) محبت طبعی اور عقلی کے فرق کی طرف توجہ نہ ہوئی (۳) شرمندگی (۴) قرآن سے انکار کی دو وجہیں معلوم ہوتی ہیں ایک آخرت سے غفلت دوسرے دنیا کی محبت۔

کسبِ دُنیا سے منع نہیں کرتا بلکہ حُبِ دُنیا سے منع کرتا ہوں۔ پھر ترقی کر کے یہ کہا تھا کہ مطلقاً محبتِ دُنیا سے بھی منع نہیں کرتا بلکہ احببتِ دُنیا سے منع کرتا ہوں۔ پھر اور ترقی کر کے کہا تھا کہ احببتِ دُنیا سے بھی مطلقاً منع نہیں کرتا بلکہ احببتِ عقلیہ سے منع کرنا ہوں۔^(۱) اگرچہ طبعاً کسی کو دُنیا سے زیادہ محبت ہو تو کچھ حرج نہیں مگر عقلاً ایسا نہ ہونا چاہیے۔ اس پر محبتِ طبعیہ و عقلیہ کی حقیقت بیان کرنے میں کلام طویل ہو گیا۔

بہر حال حُبِ دُنیا اور انہماک فی الدنیا سبب ہوا ہے اہل کفر کے کفر کا^(۲) یہود اسی واسطے ایمان نہ لاسکے کہ ان کو اندیشہ تھا کہ اب تو ہم پیر بنے ہوئے ہیں مسلمان ہو کر مرید ہو جائیں گے اور یہ ہدایا و نذرانے جو اب ملتے ہیں بند ہو جائیں گے۔ حالانکہ حضور ﷺ کے مریدوں کو بعد میں اتنا کچھ ملا کہ ان پیروں کے باپ دادا کے خواب میں بھی نہ آیا ہوگا۔ حضراتِ صحابہ رضی اللہ عنہم نے کسریٰ و قیصر کے خزانے فتح کئے اور دنیا ان کے پیروں کی غلام باندی ہوگی تو جس دنیا کی محبت نے ان کافروں کو ایمان سے روکا وہ بھی ایمان کی بدولت ان کو پہلے سے زیادہ مل جاتی۔ اور نہ بھی ملتی تو اُن سے خدا تعالیٰ تو راضی ہو جاتے اور رضائے الہی وہ چیز ہے جس کے سامنے ساری دنیا کی بھی کوئی ہستی نہیں مگر اس کو تو وہ سمجھے جس کو آخرت کی فکر ہو۔ خیر کفار تو رضائے الہی کی اس لئے قدر نہ کر سکے کہ وہ آخرت سے غافل اور منکر تھے مگر ہم مسلمانوں کو کیا ہو گیا کہ باوجود اعتقادِ آخرت کے پھر دنیا کو دین پر ترجیح دیتے ہیں اور رضائے الہی کی بے قدری کرتے ہیں۔

اس وقت اس بیان کو میں نے اس لئے اختیار کیا ہے کہ یہ بیان مستورات کی فرمائش سے ہو رہا ہے۔

(۱) بلکہ عقلاً محبت میں زیادتی کو منع کرتا ہوں (۲) کفر کا سبب دنیا کی محبت اور دنیا میں منہمک ہونا ہے۔

عورتوں پر حُبّ دنیا کا غلبہ

عورتوں پر حُبّ دنیا کا بہت غلبہ ہے ان میں زیور اور کپڑے کی حرص بہت زیادہ ہے۔ پھر حالت یہ ہے کہ جب چار عورتیں جمع ہو کر بیٹھیں گی تو صبح سے شام تک دنیا ہی کا چرچا رہے گا دین کا ذکر ہی نہیں آتا۔ عورتیں خود غور کر کے دیکھ لیں گے کہ ان کی مجلسوں میں سے کتنی مجلسیں ایسی ہیں جن میں دین کا ذکر ہوتا ہو۔ اور گو دنیا کا زیادہ تذکرہ کرنا بھی مباح^(۱) ہے جب کہ کوئی بات معصیت کی نہ کی جائے مگر اس مباح کی سرحد گناہ سے ملی ہوئی ہے جو شخص زیادہ مشغلہ دنیا کے تذکرہ کا رکھے گا وہ ضرور گناہ میں مبتلا ہوگا۔

حدیث میں آتا ہے: ((الا ان کل ملک حمی وان حمی اللہ محارمہ ومن رتع حول الحمی یوشک ان یقع فیہ))^(۲) اور بزرگوں کا ارشاد ہے کہ مباحات بھی ”حول الحمی“ میں داخل ہیں^(۳) چنانچہ تجربہ بھی ہے۔ اس لئے مسلمان کو چاہیے کہ زیادہ تر طاعات میں مشغول رہے مباحات میں بھی زیادہ انہماک نہ کرے۔ اس لئے دنیا کا زیادہ تذکرہ کرنا کہ ساری مجلس میں اول سے آخر تک یہی ذکر ہو مقدمہ معصیت ضرور ہے۔^(۴) اور اس کا منشا وہی حُبّ دنیا ہے جو آج کل عورتوں میں غالب ہے اسی لئے عورتیں بہت کم دیندار ہوتی ہیں اور جن مقامات کی عورتوں میں دینداری ہے وہ صرف اسی وجہ سے کہ ان میں حُبّ دنیا کم ہے۔

(۱) جائز ہے (۲) ہر بادشاہ کی کچھ چراگاہیں ہوتی ہیں اللہ کی چراگاہیں اس کی حرام کردہ اشیاء ہیں جو ان کے قریب جائے گا اندیشہ ہے کہ ان میں مبتلا ہو جائے (۳) جائز چیزیں بھی چراگاہوں کے ارد گرد میں شامل ہیں (۴) گناہ کا مقدمہ ضرور ہے۔

پانی پت کی عورتوں کی خوبی

ہمارے قُرب میں پانی پت کی عورتیں بہت دیندار سُنی جاتی ہیں۔ اُن میں بعض لڑکیاں قرآن کی حافظ ہیں اور بعض سبّہ قراءت کی ماہر ہیں اور قرآن پڑھی ہوئی تو قریب قریب سب ہی ہیں۔ نمازی بھی بہت زیادہ ہیں اور اس کے ساتھ دنیا کے اعتبار سے بھی خوشحال ہیں۔ ہر شخص کے یہاں تھوڑی بہت زمین ضرور ہے۔ کھانے پینے کی طرف سے سب بے فکر ہیں مگر یہ خوشحالی اسی بات کی بدولت ہے کہ ان میں دنیا کی حرص زیادہ نہیں۔ وہاں کی مستورات جہاں تک سنا گیا ہے بہت سادگی سے رہتی ہیں یہاں تک کہ ان کی دلہنیں بھی گیروں (۱) کے کپڑے پہن لیتی ہیں اور قیمتی کپڑوں کی زیادہ حرص نہیں کرتیں۔ اگر یہ بات نہ ہوتی تو ساری زمینداری زیور اور کپڑوں ہی میں نیلام ہو جاتی۔ چنانچہ جن قصبات کی عورتوں پر یہ مرض ہے وہاں افلاس آچکا ہے۔ گھر اور زمین تک بنیے کے پاس رہن ہو چکا ہے۔ بھلا ایسے زیور اور کپڑے سے کیا خوشی ہو جس کے بعد گھر ہی برباد ہو جائے۔ یہاں تو یہ حالت ہے کہ چاہے کھانے کو گھر میں کچھ بھی نہ ہو مگر برادری میں نکلنے کے لئے اطلس اور کُخواب کے کپڑے اور سونے کا زیور ضرور ہوتا کہ برادری میں عزت کی نظر سے دیکھی جائیں حالانکہ غریب آدمی قیمتی کپڑے پہن کر کچھ معزز نہیں ہو سکتا کیونکہ حقیقتِ حال سب کو معلوم ہے۔

دکھاوے کے لئے عمدہ لباس پہننے سے عزت نہیں ہوتی

کانپور میں ایک صاحب مجھ سے ملے جو لیسدار مفرق ٹوپی (۲) پہنے ہوئے تھے اور باقی لباس بھی نہایت شان دار تھا میں سمجھا کہ شاید کوئی نواب یا بڑے

(۱) پیلے رنگ کے سادہ کھدر کے کپڑے (۲) گونا و غیرہ لگی ہوئی خوبصورت ٹوپی پہن رکھی تھی۔

درجہ کا رئیس ہوگا بعد میں معلوم ہوا کہ میاں غالباً کانشیبل ہیں اور کل دس بارہ روپیہ تنخواہ ہے۔ مجھے خوب یاد ہے کہ تنخواہ معلوم ہوتے ہی وہ شخص میری نظروں سے گر گیا اور وہی لباس جس کی وجہ سے پہلے کچھ وقعت ہوئی تھی اس کی ذلت کا سبب بن گیا اور یہ ایسی بات ہے کہ جس کو اہل دنیا بھی محسوس کرتے ہیں۔

چنانچہ ایک موقع پر ایک غریب آدمی بڑی شان و شوکت کا لباس پہن کر کلکٹر کے پاس ملازمت کی تلاش کو گئے اور ایک رئیس کو سفارش کے لئے ساتھ لے گئے۔ کلکٹر کو تحقیق سے معلوم ہوا کہ لیاقت (۱) کچھ بھی نہیں۔ اُس نے صاف کہا کہ بڑی نوکری کی لیاقت نہیں اور چھوٹی نوکری ان کی شان کے خلاف ہے اس لئے نہایت حقارت کے ساتھ جواب دے کر نکال دیا۔

عزت لباس سے نہیں ہنر سے ہوتی ہے

افسوس ان لوگوں کو اتنی بھی خبر نہیں کہ جس چیز کے لئے یہ اپنی زمین اور جائیداد کو برباد کرتے ہیں وہ اس کو کھو کر حاصل نہیں ہو سکتی۔ زمیندار خوشحال آدمی چاہے کیسے ہی معمولی لباس میں ہو اس کی عزت ہوتی ہے اور زمین و جائیداد کھو کر چاہے کوئی کتنا ہی قیمتی لباس پہن لے اس کی عزت نہیں ہوتی۔ ہاں! اگر کوئی دوسرا عزت کا سبب پیدا ہو جائے تو اور بات ہے مثلاً ملازمت بڑے عہدہ کی مل جائے یا اس کو کوئی کمال حاصل ہو جائے۔ مگر مسلمانوں کو آج کل ملازمت کا ملنا تو شرائط ملازمت حاصل نہ کرنے سے دشوار ہو گیا اور کوئی کمال بھی حاصل نہیں کرتے۔ پھر محض لباس سے عزت کیونکر ہو سکتی ہے اور ملازمت کسی کو ملتی بھی ہے تو وہ اس میں بھی ذلت کا طریقہ اختیار کرتے ہیں۔ وہ یہ کہ نوکری تو میاں کی پچاس روپیہ کی اور

شان بناتے ہیں پانچ سو روپیہ کے ملازم کی سی اور اگر کہیں تنخواہ کی قلت کی قلعی کھل جائے تو اس پر دوسری قلعی چڑھا کر حقیقت کو چھپایا جاتا ہے۔

چنانچہ عورتوں کی ایک کمیٹی میں اپنے اپنے شوہروں کی تنخواہ کا ذکر ہو رہا تھا۔ کسی نے کہا کہ میرے میاں کی تنخواہ سو ہے کسی نے کہا دو سو ہے۔ ایک غریب عورت بھی وہاں موجود تھی جو زیور اور لباس میں کسی سے کم نہ تھی۔ اُس سے جو پوچھا تیرے میاں کی تنخواہ کیا ہے؟ تو وہ یہ کہتے ہوئے شرمائی کہ بیس روپیہ ہے اور جھوٹ بولنے میں بھی رسوائی کا اندیشہ ہوا۔ تو آپ کیا کہتی ہیں کہ تنخواہ تو بیس ہی روپیہ ہے مگر ماشاء اللہ اوپر کی آمدنی بہت ہے۔ ایک عورت نے کہا، کم بخت تو بہ کر، حرام کی آمدنی پر ماشاء اللہ کہتی ہے۔ کفر ہو جائے گا۔ ایمان جاتا رہے گا۔

تفکر کی ضرورت

میں سچ کہتا ہوں کہ جو لوگ دنیا کے طالب اور اس میں منہمک ہیں وہ اس کی صحیح حقیقت سے واقف نہیں ہیں۔ حقیقت معلوم نہ ہونے سے ہی اس پر فریفتہ ہو رہے ہیں۔ اگر اس کی حقیقت معلوم ہو جائے تو سخت نفرت ہو جائے۔ اس کی ایسی مثال ہے جیسے پاخانہ پر چاندی کے ورق لگے ہوئے ہیں اور کوئی اس کو حلوا سمجھ کر تاک میں بیٹھا ہو یا کسی چڑیل بڑھیا کو لال ریشمی لباس پہنا دیا گیا ہو اور نقاب سے منہ ڈھانک دیا گیا ہو اور کوئی اس کو حسین خوبصورت سمجھ کر محبت کا دم بھرنے لگے۔ مگر جب بُرقع اٹھے گا اس وقت اس محبت کی حقیقت معلوم ہو جائیگی۔

پس قامت خوش کہ زیر چادر باشد

چون باز کنی مادر مادر باشد (۱)

(۱) چادر کے اندر جو ایک خوشنما قد و قامت معلوم ہوتا تھا جیسے ہی چادر اترتی تو معلوم ہوا کہ ماں کے برابر بوڑھی عورت تھی۔

کسی کا قطعہ ہے ۔

عارف نے خواب رفت در فکرے دید دنیا بصورتِ بکرے
کرد ازوے سوال کاے دلبر بکر چونی بایں ہمہ شوہر
گفت یک حرف باتو گویم راست کہ مرا ہر کہ بود مردخواست
وانکہ نامرد بود خواست مرا زان بکارت ہمیں بجاست مرا

یعنی ایک عارف نے دنیا کو خواب میں دیکھا کہ بڑھیا ہے مگر ابھی تک باکرہ^(۱)۔ انہوں نے پوچھا کہ یہ کیا بات ہے کہ تو نے اتنے خصم^(۲) کئے اور اب تک کنواری ہی رہی۔ کہا جو مرد تھے انہوں نے مجھے منہ نہیں لگایا اور جو میرے عاشق تھے وہ نامرد تھے ان کو میں نے منہ نہیں لگایا اس لئے اب تک کنواری ہی ہوں۔ واقعی دنیا تو اس وقت بوڑھی ہوگی جو ان کہاں سے رہی۔ ہزاروں برس کی عمر ہو چکی ہے مگر ہم لوگ اس پر جان دے رہے ہیں اور یہ سمجھتے ہیں کہ بڑی حسین نوجوان ہے۔

صاحبو! آپ تو دنیا کو بُرقع کے اوپر سے دیکھ کر اس کے عاشق ہو گئے ہو اور اہل اللہ نے بُرقع اٹھا کر اسے دیکھا ہے اس لئے وہ نفرت کرتے ہیں۔ یہ بھی ایک تفسیر ہے اس آیت کی: ﴿لَعَلَّكُمْ تَتَفَكَّرُونَ فِي الدُّنْيَا وَالْآخِرَةِ﴾ کہ دنیا و آخرت کی حقیقت میں تفکر کرو۔ دونوں کو بُرقع کھول کر دیکھو تو تم کو دنیا سے نفرت اور آخرت کی طلب ہو جائے گی۔ دنیا ظاہر میں محاسن سے مڑین ہے مگر اندر گویہ موت اور سانپ بچھو بھرے ہوئے ہیں اور آخرت ظاہر میں مکارہ و مصائب سے^(۳) گھری ہوئی ہے مگر اندر سے نہایت حسین و فریب محبوبہ ہے۔ جس کی ایک

(۱) کنواری ہے (۲) شوہر کے (۳) ظاہری طور پر مصیبتوں اور تکلیفوں میں گھری ہوئی ہے۔

نگاہ کے سامنے سلطنتِ ہفت اقلیم بھی کوئی چیز نہیں۔^(۱) ہم کو الزام دیا جاتا ہے کہ یہ لوگ دنیا سے واقف نہیں ہیں۔ میں کہتا ہوں کہ واللہ! ہم تم سے زیادہ دنیا سے واقف ہیں کیونکہ ہم کو تو تفکر فی الدنیا کا امر ہے۔ ہم تو اس میں خوب غور و تامل کرتے ہیں یہاں تک کہ اس کی حقیقت سے بھی واقف ہو گئے۔ تم خاک واقف ہو کہ محض برقع کے اوپر سے زینت دیکھ کر عشق کا دم بھرنے لگے۔

پس ہم دنیا سے بے توجہی کی تعلیم نہیں دیتے بلکہ یوں کہتے ہیں کہ دُنیا کی حالت پر ضرور توجہ کرو مگر کامل توجہ کرو جس سے حقیقت منکشف ہو۔ ناقص توجہ نہ کرو کہ ظاہری تک رہ جاؤ چنانچہ اس آیت میں سببِ کفر یہی بتلایا ہے۔ ﴿يَعْلَمُونَ ظَاهِرًا مِّنَ الْحَيَاةِ الدُّنْيَا﴾ کہ کفار کو دنیا کی صرف ظاہری حالت کا علم ہے اس لئے وہ ایمان سے رکے ہوئے ہیں یعنی اگر حقیقتِ دنیا کا علم ہو جاتا تو یہ حالت نہ ہوتی۔ تو یہاں بھی ظاہر دنیا کے علم کو مذموم کہا گیا ہے۔ حقیقت کے علم کو مذموم نہیں کہا گیا۔ اور حقیقتِ دنیا کا علم اہل دنیا کو حاصل نہیں صرف اہل دین ہی کو حاصل ہے۔

ترقی مطلوب

اور یہ مضمون اُس مضمون کی نظیر ہے جو میں نے لکھنؤ کے ایک وعظ میں بیان کیا تھا کہ لوگ کہتے ہیں کہ علماء ترقی سے منع کرتے ہیں۔ یہ بالکل غلط ہے اور ہم پر بہتان ہے۔ ہم ترقی سے کیونکر منع کر سکتے جب کہ قرآن میں حق تعالیٰ نے ہم کو ترقی کا حکم فرمایا ہے۔

چنانچہ ارشاد ہے۔ ﴿فَاسْتَبِقُوا الْخَيْرَاتِ﴾ کہ خیر میں باہم سبقت کرو۔ اور یہی ترقی کا حاصل ہے۔ پس ترقی تو ہمارے نزدیک فرض ہے۔ اور اس سے معلوم

(۱) ساتوں زمینوں کی بادشاہت کی بھی کوئی قیمت نہیں۔

ہوا ہوگا کہ علماء تم سے زیادہ ترقی کے حامی ہیں کیونکہ تم نے آج تک اس کو فرض شرعی نہ کہا تھا نہ اس کی فرضیت کو قرآن سے ثابت کیا بلکہ تم محض اقتصادی اور تمدنی مصالح کی بناء پر اس کے حامی ہو۔ پس ترقی کے ضروری ہونے میں تو کسی کو اختلاف نہ رہا صرف اختلاف اس بات میں ہے کہ ہم ترقی کے لئے اتنی قید بدھاتے ہیں کہ خیر میں ترقی ہونی چاہیے اور آپ یہ قید نہیں بدھاتے، مگر اس قید کے ضروری ہونے سے آپ کو بھی انکار نہیں ہو سکتا۔

اڈل تو یہ قید خود نص میں موجود ہے یعنی ﴿فَاسْتَبِقُوا الْخَيْرَاتِ﴾^(۱)۔ دوسری خیر کا مقابل شر ہے اور ترقی فی الشر کو کوئی^(۲) عاقل مطلوب نہیں کہہ سکتا۔ اب اختلاف صرف اس میں رہا کہ جس ترقی کے آپ حامی ہیں وہ خیر ہے یا نہیں؟ آپ ترقی درہم کے حامی ہیں خواہ دین سلامت رہے یا نہ رہے اور ہم بدون سلامت دین کے ترقی درہم کو ترقی ورم سمجھتے ہیں۔^(۳) جس شخص کے بدن پر ورم ہو جائے ظاہر میں وہ بھی ترقی یافتہ ہے مگر حقیقت میں وہ تنزل کی طرف جارہا ہے۔ یہی حال بدون دین کے ترقی ورم کا ہے۔ پس یوں نہ کہو کہ علماء ترقی سے مانع ہیں بلکہ یوں کہو کہ وہ خاص صورت کی ترقی کے مانع ہیں جو ترقی ورم کے مشابہ ہے ورنہ فی نفسہ مطلق ترقی کے تو وہ تم سے زیادہ حامی ہیں۔

تفکر فی الدنیا

اسی طرح میں یہ کہتا ہوں کہ ہم توجہ الی الدنیا سے^(۴) منع نہیں کرتے بلکہ دنیا کی طرف نا تمام توجہ سے منع کرتے ہیں اور یوں کہتے ہیں کہ دنیا کی حالت

(۱) خیر یعنی اچھی باتوں میں ترقی کرو (۲) برائی میں ترقی کو کوئی پسند نہیں کرتا (۳) ایسی ترقی جس میں دین سلامت نہ رہے اسکی مثال جسم پر ورم کی مانند ہے کہ اگرچہ جسمی ترقی ہوئی لیکن وہ مطلوب نہیں (۴) دنیا کی طرف متوجہ ہونے کو منع نہیں کرتے۔

میں کامل توجہ کرو۔ جس سے اس کی حقیقت واضح ہو جائے اور ہم توجہ الی الدنیا سے کیونکر منع کر سکتے ہیں جب کہ نص میں تفکر فی الدنیا کا امر ہے۔ چنانچہ اہل اللہ نے دنیا کی حالت میں کامل توجہ کی ہے اور اس کی حقیقت سمجھ کر اس کو بتلایا۔

چنانچہ ایک بزرگ کا ارشاد ہے: ((حلالہا حساب و حرامہا عذاب)) کہ دنیا کی حالت یہ ہے کہ اس کا حلال حصہ تو حساب سے خالی نہیں اور حرام پر عذاب ہوگا۔ تو کوئی جز و کلفت (۱) سے خالی نہ ہوا۔

اور حضرت علی رضی اللہ عنہ کا ارشاد ہے کہ دنیا کی تمام لذتیں ماکولات و مشروبات و ملبوسات و نساء میں منحصر ہیں۔ اور ماکولات میں سب سے افضل شہد ہے اور وہ ایک مکھی کی قے ہے اور مشروبات میں سب سے افضل پانی ہے جس میں خزیر تک بھی آدمی کا شریک ہے اور ملبوسات میں سب سے بہتر حریر ہے جو ایک جانور کا لعاب ہے۔ اور نساء کی یہ کیفیت ہے کہ ((ترهن لاحسن مواضعها و یقعہا منها انتن مواضعها)) (۲) یہ باتیں ہیں جن پر غور کرنے سے دنیا کی حقیقت دوسروں پر بھی واضح ہوتی ہے۔

اور ایک بزرگ کا ارشاد امام غزالی رحمۃ اللہ علیہ نے لکھا ہے کہ دنیا آخرت کے مقابلہ میں تو قابلِ نفرت ہے لیکن اس سے قطع نظر وہ خود اپنی حالتِ ذاتیہ پر نظر کر کے بھی قابلِ نفرت ہے کیونکہ طالبِ دنیا کوئی راحت میں نہیں ہے۔

دنیا دار پریشانی سے خالی نہیں

صاحبو! تم دنیا داروں کی ظاہری ٹیپ ٹاپ کو نہ دیکھو بلکہ ان کی اندرونی حالت کو ان کے پاس رہ کر دیکھو تو معلوم ہوگا کہ کوئی بھی پریشانی سے خالی نہیں اور طالبِ آخرت سب کے سب راحت میں ہیں چنانچہ ان کی یہ حالت ہے۔

(۱) پریشانی (۲) یہ مضمون نساء کے متعلق مستورات کے حاضر ہونے کے سبب بیان نہ کیا تھا (۳) تم ان کی بہترین جگہ کو دیکھتے ہو اور ان کی بدترین جگہ میں بیٹھتے ہو۔

نہ برشتہ سوارم نہ چواشتر زیر بارم نہ خداوند رعیت نہ غلام شہریارم^(۱)
 دنیا والوں کو کہیں بچہ کا غم ہے کہیں بیوی کا کہیں تنگدستی کا کہیں مقدمہ
 بازی کا کہیں زمینداری کا کہیں شادی اور غمی کی رسموں کا۔ اور اہل اللہ کو کچھ بھی غم
 نہیں۔ میں یہ نہیں کہتا کہ ان کو بیوی بچہ کا یا تنگدستی کا حادثہ پیش نہیں آتا۔ ان کو بھی
 یہ واقعات پیش آتے ہیں اور ان کے منہ سے بھی آہ نکلتی ہے مگر اس کے ساتھ ہی وہ
 اندر سے خوش بھی ہوتے ہیں۔ شاید تم کہو کہ یہ دونوں باتیں کیونکر جمع ہو سکتی ہیں تو
 میں کہوں گا کہ ان دونوں باتوں کو تو ایک معمولی مریض شفاخانہ میں جمع کر کے
 دکھلا دیتا ہے کسی مریض کے دل ہو^(۲) اور ڈاکٹر کسی مصلحت سے بغیر کلورافارم
 سنگھائے اس کا آپریشن کرے تو وہ اس وقت روئے گا بھی، چلائے گا بھی، آہ بھی
 کرے گا مگر بعد میں ڈاکٹر کو پچاس روپیہ نذرانہ اور انعام کے بھی دے گا۔

تو دیکھیے! اس شخص نے آہ بھی کی اور رویا چلایا بھی اور دل سے ان سب
 باتوں پر خوش بھی تھا جیسی تو ڈاکٹر کو فیس اور انعام دیا۔ اسی طرح اہل اللہ کی حالت
 ہے۔ یہ زندہ مثال ہے تکلیف ظاہری اور محبت حق کے جمع ہو جانے کی، محقق دونوں
 کو جمع کر کے دکھلا دیتا ہے اور بیچارہ غیر محقق ایسے موقع پر گھبرا کر یوں کہنے لگتا ہے ۔
 درمیانِ قعر دریا تختہ بندم کردہ باز میگوئی کہ دامن ترکمن ہوشیار باش^(۳)

یہ شعر اصل میں ایک عربی شعر کا ترجمہ ہے ۔

القاء فی الیم مشکوفا وقال له اياك اياك ان تبتل بالما

(۱) نہ میں اونٹ پر سوار ہوں اور نہ اونٹ کی طرح لدا ہوا ہوں اور نہ رعیت والا ہوں اور نہ بادشاہ کا غلام ہوں
 (۲) پھوڑا (۳) میرے ہاتھ پیر باندھ کر تختہ پر ڈال کر دریا کے بچ میں چھوڑ دیا اور پھر کہتے ہو کہ خیال کرنا
 کپڑے نہ بھیگ جائیں۔

علامہ شعرانی رحمۃ اللہ علیہ نے لکھا ہے کہ حضرت حق سبحانہ کی شان میں اس شعر کا پڑھنا حرام ہے کیونکہ حق تعالیٰ وسعت سے زیادہ کسی کو تکلیف نہیں دیتے جیسا اس شعر میں تکلیف مالا یطاق کا الزام دیا گیا ہے اور محقق جو تکلیف و رضا کو جمع کر لیتا ہے اس کی حقیقت یہ ہے کہ وہ عقلاً خوش ہوتا ہے اور طبعاً متالم ہوتا ہے ^(۱)۔ اسی کو مولانا فرماتے ہیں۔

ناخوش تو خوش بود بر جان من دل فدائے یار دل رنجان من ^(۲)

تکلیف کی بات سے طبعاً تکلیف ضرور ہوتی ہے مگر عقلاً اس وجہ سے کہ:

ع ہر چہ از دوست می رسد نیکوست ^(۳) شیریں ہو جاتی ہے پس یہ دعویٰ بالکل صحیح ہے کہ طالبان دنیا پریشانی میں ہیں اور طالبان آخرت راحت میں ہیں۔

مطلوبیت دنیا کے درجات

صاحبو! تم بھی ان حضرات کی طرح باطن دنیا میں تامل کرو۔ اس آیت میں بھی ظاہر کی قید بڑھا کر باطن پر نظر کرنے کی طرف اشارہ ہے اور خلاصہ اس نظر باطن کا یہ ہے کہ دنیا میں اس کو مطلوبیت کی دو حیثیتیں ہیں۔ ایک مطلوبیت اس کے صفات کے اعتبار سے، دوسرے مطلوبیت اس کی غایت کے اعتبار سے۔ توصف ^(۴) کے اعتبار سے تو دنیا کی یہ حالت ہے کہ وہ فانی ہے اور آخرت باقی ہے اور پائیدار کے مقابلہ میں ناپائیدار قابل رغبت نہیں ہوا کرتا ^(۵)۔ اور غایت کے اعتبار سے دیکھا جائے تو معلوم ہوگا کہ جس چیز کے لئے لوگ دنیا کو طلب کرتے

(۱) وہ طبعی طور پر پریشان ہوتا ہے ^(۲) جس چیز سے میرا محبوب خوش ہو مجھے وہی پسند ہے میرا دل میرے محبوب پر فدا ہے ^(۳) دوست کی جانب سے جو بات بھی پیش آئے مجھے اچھی لگتی ہے ^(۴) صفات کے اعتبار سے تو دنیا کا یہ حال ہے کہ وہ ختم ہونے والی ہے ^(۵) انکساف کے قابل نہیں ہوتا۔

ہیں وہ بھی دنیا سے حاصل نہیں ہو سکتی بلکہ وہ بھی دین ہی سے حاصل ہوتی ہے۔

راحت و آرام کی حقیقت

اب سمجھیے کہ دنیا کو کس چیز کے لئے طلب کیا جاتا ہے۔ ظاہر ہے کہ عیش و آرام کے لئے طلب کیا جاتا ہے۔ اب غور کیجئے کہ عیش و آرام کس چیز کا نام ہے بعض لوگ عمدہ لباس عمدہ مکان اور عمدہ غذا کو عیش و آرام سمجھتے ہیں مگر یہ تو اسباب آرام ہیں اور عیش و آرام کی حقیقت کچھ اور ہے۔

دیکھیے اگر کسی کو پھانسی کا حکم ہو جائے اور یہ سب اسباب بھی اس کو میسر ہوں تو کیا اس کو ان اسباب سے کچھ خوشی ہو سکتی ہے؟ ہرگز نہیں۔ اور اگر کسی بے آئین سلطنت میں اس کو اجازت دی جائے کہ چاہے تم اپنا کوئی عوض پھانسی کے لئے دے دو خواہ خود پھانسی پر لٹک جاؤ۔ اور یہ شخص اعلان کر دے کہ جو شخص میری طرف سے پھانسی پر لٹکنا منظور کرے میں اس کو اپنی تمام جائیداد اور مال دیدوں گا۔ تو بتلاؤ کیا کوئی غریب سے غریب بھی پھانسی کو گوارا کر لے گا؟ ظاہر ہے کہ ہرگز نہیں کرے گا۔

پس معلوم ہوا کہ یہ اسباب حقیقتِ دنیا نہیں بلکہ صورتِ دنیا ہے اور حقیقت کچھ اور ہے یعنی راحتِ قلب۔ اور ہم دعویٰ کرتے ہیں کہ راحتِ قلب طلبِ دین ہی سے حاصل ہوتی ہے، طلبِ دنیا سے حاصل نہیں ہوتی۔ اہل اللہ میں جو حضرات محبوبانہ شان میں رکھے جاتے ہیں جن کو خدا تعالیٰ نے شاہانہ لباس و غذا سے اور کثرتِ معتقدین سے نوازا ہے میں انکا ذکر نہیں کرتا بلکہ جن دینداروں کی یہ حالت ہے کہ مدفوع علی الابواب ہیں^(۱)۔ جوتے بھی درست نہیں لباس بھی شکستہ ہے۔ میں ان کی نسبت دعویٰ سے کہتا ہوں کہ وہ بھی راحتِ قلب میں دنیا داروں

(۱) دروازوں سے دھکے دیئے جاتے ہیں۔

سے بڑھے ہوئے ہیں۔ ان کی یہ حالت ہے کہ ((رب اشعت اغبر مدفوع
على الابواب لواقسم على الله لا بره)) ان کو خدا پر ایسا ناز ہوتا ہے کہ اگر وہ
کسی بات پر قسم کھا بیٹھیں کہ یہ اس طرح ہوگی تو اللہ تعالیٰ ان کی قسم کو پورا کر دیتے
ہیں اسی کو عارف شیرازی رحمۃ اللہ علیہ فرماتے ہیں ۔

گدائے میکدہ ام لیک وقت مستی ہیں کہ ناز بر فلک و حکم بر ستارہ کنم (۱)
وہ اپنی ایسی حالتِ شگستگی میں خوش اور مگن ہیں۔ حضرت ابراہیم بن ادہم رحمۃ اللہ علیہ
جب کوئی فقر و فاقہ کی شکایت کرتا تو فرماتے کہ تم اس دولت کی قدر کیا جانو۔ تم کو
مفت میں یہ دولت مل گئی ہے۔ اس کی قدر ابراہیم بن ادہم رحمۃ اللہ علیہ سے پوچھو جس
نے سلطنت کو چھوڑ کر فقر و فاقہ خریدا ہے۔ وہ دنیا کی تکالیف کو تکلیف ہی نہیں سمجھتے
اور یوں کہتے ہیں ۔

ناخوش تو خوش بود بر جان من دل فدائے یار دل رنجان من (۲)
دیکھیے! سب سے بڑی کلفت دنیا میں موت کی ہے مگر وہ اس کے عاشق ہیں۔
عارف شیرازی رحمۃ اللہ علیہ فرماتے ہیں ۔

خرم آن روز کزین منزل ویران بردم راحت جاں طلسم وز پے جانان بروم
نذر کردم کہ گر آید بسرای غم روزے تا در کیدہ شاداں و غزل خواں بردم (۳)
اب بتلائیے جو موت سے بھی ایسا خوش ہو وہ دوسری کسی کلفت سے کیا
پریشان ہوگا۔ پھر یہ محض باتیں ہی نہیں بلکہ واقعات سے معلوم ہوتا ہے کہ واقعی

(۱) میکدہ کا فقیر ہوں لیکن مستی کی حالت میں آسمان پر ناز اور ستاروں پر حکم چلاتا ہوں (۲) ایسی ناپسندیدہ بات
جس سے تو خوش ہو مجھے وہی پسند ہے کیونکہ میرا دل تجھ پر قربان ہے (۳) وہ کتنا پیارا دن ہوگا جب مجھے
قبرستان لے جایا جا رہا ہوگا میں وہاں کی راحت طلب کروں گا اور محبوب کے در کی طرف جا رہا ہوں گا میں نے
یہ نذر مانی ہے کہ جب یہ مبارک دن آئے گا تو خوش خوش غزل گاتا جاؤں گا۔

موت کے وقت ان کی حالت یہی ہوتی ہے۔ ایک بزرگ جو نقشبندی ہیں جن پر سکون غالب ہوتا ہے چشتی بھی نہ تھے کہ مغلوب ہوں انہوں نے مرتے ہوئے یہ وصیت کی کہ ہمارے جنازہ کے ساتھ ایک خوش آواز یہ قطعہ پڑھتا ہوا چلے۔

مفلسا نیم آمدہ در کوئے تو ثیاً للہ از جمال روئے تو
دست بکشا جانب زنبیل ما آفرین بردست و بر باز روئے تو (۱)
اگر کوئی چشتی ایسی وصیت کرتا تو غلبہ کی تاویل بھی ہو سکتی تھی کیونکہ سوختن افر و ختن (۲) انکا حصہ ہے۔

اہل اللہ موت سے نہیں گھبراتے

مگر حق یہ ہے کہ اس بات میں اہل اللہ سب ہی کا یہی مذاق ہے کہ وہ موت سے نہیں گھبراتے۔ آخر کچھ تو بے فکری تھی جو ایسی وصیت سوچھی۔ شاید کسی کو یہ شبہ ہو کہ مرنے کے بعد ان کو کسی کے شعر پڑھنے سے کیا مزہ آیا ہوگا تو واقعات سے معلوم ہوتا ہے کہ ان کو مرنے کے بعد بھی مزہ آتا ہے۔

چنانچہ حضرت سلطان نظام الدین رحمۃ اللہ علیہ کے جنازہ کے ساتھ ایک مرید فرطِ حزن میں یہ اشعار پڑھ رہا تھا۔

سرو سمینا بصحرا می روی سخت بے مہری کہ بے مامی روی
اے تماشا گاہ عالم روئے تو تو کجا بہر تماشا می روی (۳)
شیخ کے انتقال پر مریدین کی جو حالت ہوتی ہے وہ ظاہر ہے۔ اس شخص

(۱) ہم سب محتاج ہیں تیری کلی میں آتے ہیں خدا کے لئے اپنے چہرہ مبارک کے جمال سے کچھ تول جائے اپنے ہاتھ اور بازو کو ہماری جھولی کی طرف بڑھاؤ تیرے دست و بازو کو شاباش ہے (۲) جلنا اور جلانا ان کا ہی حصہ ہے (۳) میرا محبوب صحرا کی جانب اکیلا ہی جا رہا ہے بڑی بے وفائی ہے کہ میرے بغیر جا رہا ہے سارے لوگ آپ کے دیدار کے منتظر ہیں آپ کہاں دیدار کرانے جا رہے ہیں۔

نے اسی حالت میں یہ اشعار پڑھے تھے۔ دفعۃً حضرت سلطان جی کا ہاتھ کفن میں بلند ہو گیا۔ جیسا کہ وجد کی حالت میں ہوا کرتا ہے۔ لوگوں نے اس مرید کو روکا کہ اشعار پڑھنا بند کرو۔ نہ معلوم کیا سے کیا ہو جائے گا۔ پھر کچھ دیر کے بعد ہاتھ کفن میں سیدھا ہو گیا۔ یہ تو موت سے پہلے اور موت کے بعد متصل کی حالت تھی اور برزخ کی حالت کے بارے میں ایک بزرگ فرماتے ہیں۔

گر نکیر آید و پرسد کہ بگورب تو کیست گویم آں کس کہ ربود ایں دل دیوانہ^(۱)

ان حضرات کو پھر غم کیوں ہوا اور بعض تفاسیر پر موت کے قریب کی حالت خود نص میں مذکور ہے: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ M نَحْنُ أَوْلَیُّوْكُمْ فِی الْحَیْوةِ الدُّنْیَا وَفِی الْآخِرَةِ ۚ وَلَكُمْ فِیْهَا مَا تَشْتَهَیْ اَنْفُسُكُمْ وَلَكُمْ فِیْهَا مَا تَدْعُونَ N نَزَلَ مِنْ غَفُوْرٍ رَّحِیْمٍ ﴿۲﴾

کہ فرشتے ان کو بشارتیں سناتے ہیں اور مطمئن و بے فکر کر دیتے ہیں۔ اس کے بعد قیامت ہے سو ان کے حق میں وہ بھی فکر کی چیز نہیں۔ چنانچہ منصوص ہے: ﴿لَا یَحْزَنُهُمُ الْفَزَعُ الْاَکْبَرُ وَتَتَلَقَّهُمُ الْمَلَائِكَةُ﴾ (۳) حضرت مولانا شاہ فضل الرحمن صاحب رحمۃ اللہ سے میں نے اسی معنی میں ایک شعر سنا ہے۔ فرماتے تھے۔

عاشقان را با قیامت روزِ محشر کار نیست

عاشقان را جز تماشائے جمالِ یار نیست (۴)

(۱) قبر میں جب منکر نکیر آکر سوال کریں گے کہ تیرا رب کون ہے میں کہہ دوں گا وہ ہے جو میرے اس دیوانے دل میں بسا ہوا ہے (۲) ”جن لوگوں نے اقرار کر لیا کہ ہمارا رب اللہ ہے پھر مستقیم رہے ان پر فرشتے اتریں گے کہ تم نہ اندیشہ کرو اور نہ رنج کرو اور تم جنت پر خوش رہو جس کا تم سے وعدہ کیا جایا کرتا تھا۔ ہم تمہارے رفیق تھے دنیوی زندگی میں بھی اور آخرت میں بھی رہیں گے اور تمہارا اس میں جس چیز کو جی چاہے گا موجود ہے اور نیز تمہارے لئے اس میں جو مانگو گے موجود ہے“ سورہ حم السجدة: ۳۰ تا ۳۲ (۳) ”ان کو بڑی بھراہٹ غم میں نہ ڈالے گی اور فرشتے ان کا استقبال کریں گے“ سورہ انبیاء (۴) عاشقوں کو محشر کے دن بھی بھلا قیامت سے کیا کام ان کو تو جمالِ یار ہی مطلوب و مقصود ہے اور وہ محشر کو بھی جمال ہی کے طالب ہونگے۔

اب بتلائیے! جس کے نزدیک روزِ محشر جلوۂ دیدارِ محبوب کا دن ہو اُس کو قیامت سے کیا پریشانی ہوگی؟ کچھ بھی نہیں۔

پل صراط پر اہل اللہ کا حال

مولانا رومی نے مثنوی میں لکھا ہے کہ اہل اللہ جب جہنم کے اوپر سے پار ہو کر جنت میں پہنچ جائیں گے تو باہم کہیں گے کہ ہم نے سنا تھا کہ پل صراطِ جہنم کے اوپر ہے مگر ہم کو تو راستہ میں جہنم نظر نہیں پڑی۔ تو فرشتے کہیں گے کہ تم نے راستہ میں ایک باغ دیکھا تھا؟ کہیں گے ہاں، باغ تو دیکھا تھا۔ فرشتے کہیں گے کہ وہی جہنم تھی۔ تمہارے اعمال کی برکت سے وہ باغ کی صورت میں تم کو نظر آیا۔ تو ان کے لئے تو جہنم بھی آتشِ خلیل کی طرح گلزار ہو جائیگی۔ پھر اُن سے زیادہ راحت میں کون ہوگا۔

حدیث میں آتا ہے کہ جب مسلمان پل صراط پر سے گزریں گے تو جہنم مومن سے کہے گی:

جزیاً مومن فان نورك اطفاء ناری

اے مسلمان! جلدی سے آگے بڑھ جا۔ تیرے نور نے تو میری آگ ہی کو بجھا دیا۔ اس کی تفسیر میں بعض نے فرمایا ہے کہ جیسے مومن جہنم سے پناہ مانگتا ہے ایسے ہی جہنم بھی مومن سے پناہ مانگتا ہے۔ تو جس سے جہنم بھی پناہ مانگے جو راسِ الغنوم ہے (۱) اس کی خوشی کی کیا حد ہوگی۔ اور واقعی جہنم کو مومن سے پناہ مانگنی چاہیے کیونکہ مومن اور جہنم میں کوئی مناسبت نہیں اور جہاں مناسبت نہ ہو وہاں تو طرفین سے اعراض ہی ہوگا (۲)۔ اس مضمون کو ایک شاعر نے دوسرے رنگ سے بیان کیا ہے۔

(۱) جو تمام غنوم کی اصل ہے (۲) ہر ایک دوسرے سے دور ہی رہنا چاہے گا۔

میں جو ہوں قابلِ دوزخ تو گناہوں کے سبب
 لیک دوزخ نے کیا کیا جو میرے قابل ہے (۱)
 یعنی جہنم نے کیا تصور کیا جو مجھے اس کے اندر بھیجا گیا۔ واقعی مسلمان بھی
 عجیب چیز ہے کہ دوزخ سے وہ بُعد چاہتا ہے اور دوزخ اس سے بُعد چاہتی ہے۔

دولتِ ایمان قابلِ قدر ہے

صاحبو! اس دولتِ ایمان کی قدر کرو۔ اس تفصیل سے معلوم ہو گیا کہ اہل
 اللہ سے بڑھ کر راحتِ قلب کسی کو حاصل نہیں اور یہی روح ہے دنیا کی۔ تو معلوم ہوا
 کہ طالبانِ دنیا کو دنیا سے کچھ بھی حصہ نہیں ملا۔ وہ تو محض ظاہری اسباب کو لئے
 بیٹھے ہیں اور روحِ دُنیا اُن ہی لوگوں کو حاصل ہے جن کو تم تارکِ دنیا کہتے ہو۔
 یہاں سے یہ بھی معلوم ہوا کہ روحِ دُنیا طلبِ دنیا سے نہیں ملتی بلکہ ترکِ دنیا سے ملتی
 ہے۔ پھر حیرت ہے کہ لوگ ایسی چیز کے عاشق ہیں جس کے ملنے کا طریقہ یہی ہے
 کہ اس سے نفرت کی جائے، محبت نہ کی جائے۔

اہل اللہ کے راحت میں ہونے کا راز

یہ تو اس کا اثبات تھا کہ دنیا کی راحت اہل اللہ ہی کو میسر ہے۔ باقی رہا یہ
 کہ کیا ہے راز ان کی اس راحت کا؟ سو وہ یہ ہے کہ اہل اللہ اپنے لئے کوئی حالت
 تجویز نہیں کرتے کیونکہ تجویز کرنا دعویٰ ہے ہستی کا کہ ہم بھی کچھ ہیں اور ہماری تجویز
 بھی کوئی چیز ہے اور ان کا مذاق فناء محض ہے۔ وہ اپنے کو مٹا چکے یعنی اپنے ارادہ اور
 تجویز کو فنا کر چکے ہیں جیسا فرماتے ہیں ۔

خود ثنا کردن ز من ترک ثنائست ایں دلیل ہستی و ہستی خطاست (۲)

(۱) وہ دوزخ سے دوری چاہتا ہے اور دوزخ اس سے دوری چاہتی ہے (۲) تعریف کرنے میں بھی اپنی ہستی
 اور وجود کا اظہار ہے میں نے چونکہ اپنے وجود کو فنا کر دیا اس لئے تعریف کرنے کو بھی ترک کر دیا کہ اس میں
 اپنے وجود کا احساس تو ہے۔

وہ تو اپنی طرف سے شائبہ بھی نہیں کرتے کہ یہ بھی ہستی کی دلیل ہے کہ ہم حق تعالیٰ کی شاکر ہیں ہم ہیں کیا چیز جو ان کی شاکر کیں۔

شبہ کا جواب

رہا یہ شبہ کہ پھر اہل اللہ کے کلام میں حق تعالیٰ کی شاکر کیوں ہے اور حضور ﷺ نے کیوں شاکر کی ہے۔

اس کا جواب اہل اللہ نہیں دے سکتے۔ صوفیاء نے اس کا جواب حدیث سے دیا ہے کہ عارف ”بی یسمع وبی یطلق وبی یبصر“ (۱) کے درجہ میں ہوتا ہے اسی لئے وہ شاکر اس کی طرف منسوب نہیں ہوتی بلکہ حق تعالیٰ ہی شاکر کرتے ہیں جیسے شجرہ طور سے آواز آئی، کیا شجرہ اپنے آپ کو رب العلمین کہہ رہا تھا؟ ہرگز نہیں بلکہ کوئی اس سے کہلوار ہا تھا اور کہنے والا دوسرا تھا۔

کاش! اگر اہل افتاء منصور کے ان الحق کو بھی شجرہ طور کے انا اللہ پر قیاس کرتے تو وہ بے چارے دار نہ کھینچتے (۲)۔ مگر علماء یہ سمجھے کہ شجرہ طور غیر عاقل تھا اور منصور عاقل ہیں حالانکہ وہ محض ناقل تھے۔ جیسے عدالت کا اردلی مقدمہ والوں کے پکارنے میں محض ناقل ہوتا ہے کہ بڑے سے بڑے رئیس کا نام لے کر پکارتا ہے کہ فلاں ولد فلاں حاضر ہے۔ اس وقت کوئی اس کی بات سے ناراض نہیں ہوتا کیونکہ جانتے ہیں کہ یہ خود نہیں کہہ رہا بلکہ نقل کر رہا ہے اور دوسرے وقت میں اس کو کیا مجال ہے جو رئیس کے سامنے آ بھی سکے اور بول بھی سکے اور نام لینا تو درکنار اور نام لے کر پکارتا تو بڑی بات ہے۔

ایسے ہی اہل اللہ شائے الہی کے وقت ناقل ہوتے ہیں خود شائبہ نہیں کرتے نہ اپنے کو اس قابل سمجھتے ہیں کہ فانی محض ہوتے ہیں۔ جب فانی ہیں تو پھر یہ

(۱) میں اس کے کان بن جاتا ہوں جس سے وہ سنتا ہے میں اس کی زبان بن جاتا ہوں جس سے وہ بولتا ہے میں اس کی آنکھ بن جاتا ہوں جس سے وہ دیکھتا ہے (۲) پھانسی نہ دئے جاتے۔

حضرات تجویز کہاں کر سکتے ہیں اگر ان کا کوئی عزیز بیمار ہوتا ہے تو وہ دوا اور دعا سب کچھ کرتے ہیں مگر دل سے ہر پہلو پر راضی ہوتے ہیں۔ اگر مر گیا تو وہ اول ہی سے اس پر راضی تھے۔ گو طبعی رنج ہو اس کا مضائقہ نہیں مگر دل سے وہ اس پر راضی ہوتے ہیں اور تمام کلفتوں کی جڑ یہی تجویز اور توقع ہے۔ اور جو شخص تجویز اور توقع کو فنا کر دے گا وہ ہر حال میں راحت ہی سے رہے گا بلکہ اگر کوئی دنیا دار شخص اہل اللہ سے نا تمام تہبہ بھی حاصل کر لے وہ بھی دوسروں سے راحت میں رہے گا۔

حکایت

چنانچہ ایک جنٹلمین تھے وہ ملا نے جنٹلمین تھے یعنی آزاد دنیا دار۔ ان کی حالت یہ تھی کہ ہیٹ بھی لگائے ہوئے ہیں اور لنگی بھی پہنے ہوئے ہیں۔ لوگ بہت ہنستے کہ ہیٹ اور لنگی کا کیا جوڑ۔ تو وہ کہتے ہیں کہ لباس راحت کے لئے پہنا جاتا ہے اور پتلون میں راحت نہیں ہے بلکہ آدمی اس میں جکڑ بند ہو جاتا ہے اس لئے لنگی باندھ لی۔ اور ہیٹ میں راحت ہے کہ اس سے دھوپ وغیرہ سے نگاہ کی حفاظت ہے اس لئے میں راحت کی چیز اختیار کرتا ہوں خواہ جوڑ ہو یا نہ ہو۔ جب ان کے والد صاحب کے انتقال کا تار آیا تو باورچی نے کھانا نہیں پکایا کہ آج کیا کھائیں گے، وقت پر کھانا مانگا، اُس نے کہا، میں نے تو آج اس خیال سے کہ والد صاحب کا صدمہ ہوگا کھانا نہیں پکایا۔ تو اس پر پانچ روپیہ جرمانہ کیا (یہ تو واہیات حرکت تھی، اور کہا، سبحان اللہ! وہ تو اپنی موت سے مرے اور تم ہم کو زندگی میں بھوکا مارنا چاہتے ہو۔ یہ بات عقل کی تھی اور حقیقی آزادی کی جس میں سرتا سر راحت ہے۔

تو حضرت اصل دنیا دار تو اہل دین ہی ہیں کہ دنیا کی روح یعنی راحت

قلب تو ان ہی کے پاس ہے اور دنیا داروں کے پاس بجز ٹیپ ٹاپ کے راحت خاک بھی نہیں اور اگر کسی کو کچھ راحت ہے بھی تو وہ بھی اہل اللہ کے تشبہ کی برکت ہے۔ یہ تو طریقہ تھا دنیا سے بے توجہی کا کہ دنیا کی حقیقت میں غور کیا جائے۔

توجہ آخرت کا طریقہ

اب آخرت کی طرف توجہ کا طریقہ سنئے۔ وہ بھی یہی ہے کہ آخرت کی حالت میں غور کرو کہ اس کی ایک حالت تو یہ ہے کہ وہاں رنج و غم کا نام نہیں۔ ظاہر ہے کہ جب طلبِ آخرت کا دنیا میں یہ نتیجہ ہے کہ طالبِ آخرت کو یہاں بھی راحتِ قلب حاصل ہو جاتی ہے تو خود آخرت میں پہنچ کر کیا حال ہوگا۔

دوسری حالت یہ ہے کہ آخرت پائیدار ہے اس کی نعمتیں ہمیشہ باقی رہنے والی ہیں۔ تیسری حالت آخرت کی یہ ہے کہ جتنی اس کی طلب کی جائے اس سے زیادہ ملتی ہے بلکہ جتنی تم چاہ بھی نہیں سکتے اتنی ملتی ہے۔

طلب دنیا کی حقیقت

اور دنیا کی یہ حالت ہے کہ جتنی مانگتے ہیں اور چاہتے ہیں اتنی بھی نہیں ملتی۔

وما قضیٰ احد منها لیانته لا یتھویٰ ادب الی ادب مشاہدہ ہے اور ہر شخص جانتا ہے کہ وہ جتنی دنیا چاہتا ہے اتنی نہیں ملتی اور آخرت کی یہ حالت ہے کہ اس کے طالب کے سب مطلوبات اس کو ملتے ہیں۔ چنانچہ وہ راحت کا طالب ہے، جنت کا طالب ہے، رضائے حق کا طالب ہے، دوستوں کی ملاقات کا طالب ہے۔ یہ سب باتیں مع شے زائد اس کو ملیں گی اور بہت سی چیزیں تو اس کو دنیا ہی میں مل جاتی ہیں مثلاً راحتِ قلب و رضائے حق۔ البتہ یہاں تغیر کا کھٹکا لگا رہتا ہے وہاں اس سے بھی اطمینان ہے اسی کو حق تعالیٰ

فرماتے ہیں: ﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْالُهَا مَذْمُومًا مَدْحُورًا﴾ (۱) کہ جو شخص عاجلہ یعنی دنیا کا طالب ہے اس کو ہم جتنا چاہتے ہیں اور جس کے لئے چاہتے ہیں یہاں ہی دے دیتے ہیں۔ پھر اس کے لئے جہنم تیار کر رکھی ہے جس میں ذلت و رسوائی کے ساتھ داخل ہوگا۔ یہ وہ شخص ہے جو پکا دنیا دار ہے جو محض دنیا ہی کا طالب ہے یعنی کافر۔ جو آخرت کو جانتا ہی نہیں دنیا ہی میں منہمک ہے تو اس کو بھی جتنی وہ چاہتا ہے اتنی نہیں ملتی اور نہ ہر ایک کو ملتی ہے، اس کے بعد فرماتے ہیں:

تفسیر آیت کے ذیل میں طلب آخرت کی حقیقت

﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا﴾ (۲) اور جو آخرت کو طلب کرے اور اس کے لئے کما بینگی کووش کرے۔ یہاں ﴿وسعی لها سعیه﴾ کو جو بڑھایا گیا ہے یہ ﴿اراد الآخرة﴾ کی تفسیر ہے اور یہ اس واسطے بڑھایا گیا تاکہ ہوسنا کوں کی ہوس کو قطع کر دیا جائے کیونکہ بہت لوگ ارادۂ آخرت کے بارے میں اسی کو کافی سمجھتے ہیں کہ زبان سے یوں کہہ لیا جائے کہ نیت کرتا ہوں میں طلب آخرت کی۔ اللہ اکبر! یعنی بہت لوگ محض تمنائے آخرت کو طلب آخرت سمجھتے ہیں اور اس کے اسباب کو اختیار نہیں کرتے (اور یہ حالت آخرت ہی کے ساتھ ہے دنیا کے ساتھ کسی کا یہ برتاؤ نہیں کہ محض تمنا کو کافی سمجھ لے۔ اسی واسطے ﴿مَنْ كَانَ يُرِيدُ الْعَاجِلَةَ﴾ کے بعد ﴿وَسَعَىٰ لَهَا سَعْيَهَا﴾ (۱) ”جو شخص دنیا کی نیت رکھے گا ہم ایسے شخص کو دنیا ہی میں جتنا چاہیں گے جس کے واسطے چاہیں گے فی الحال ہی دیدیں گے پھر ہم اس کے لئے جہنم تجویز کر دیں گے وہ اس میں بد حال راندہ ہو کر داخل ہوگا“ سورۃ بنی اسرائیل: ۱۸ (۲) ”اور جو شخص آخرت (کے ثواب) کی نیت رکھے گا اور اس کے لئے جیسی کووش کرنی چاہیے ویسی ہی کووش بھی کرے گا بشرطیکہ وہ شخص مؤمن بھی ہو سوائے لوگوں کی سنی مقبول ہوگی“ سورۃ بنی اسرائیل: ۱۹

نہیں بڑھایا گیا کیونکہ وہاں تو ارادہ کے معنی بھی عام طور پر یہ ہیں کہ خوب سعی کی جاوے۔ پس یہ شبہ نہ رہا کہ ارادہ عاجلہ میں تو سعی کی قید نہیں اور یہاں سعی کی قید ہے۔ تو آخرت کی فضیلت دنیا پر پوری طرح واضح نہ ہوئی۔ اگر یہاں بھی محض ارادہ سے بحث ہوتی تو مقابلہ کامل ہوتا۔ جواب کا حاصل یہ ہے کہ ﴿وَسَعَىٰ لَهَا سَعِيَّهَا﴾ دونوں جگہ مراد ہے مگر وہاں اس کے بیان کی ضرورت نہ تھی کیونکہ وہاں ارادہ کے معنی میں لوگوں نے غلطی نہیں کی اور یہاں بیان کی ضرورت تھی کیونکہ یہاں معنی ارادہ میں غلطی کا وقوع ہو رہا ہے (۱۲ظ) اور ﴿وَسَعَىٰ لَهَا سَعِيَّهَا﴾ فرمایا سعی لہا سعیہ نہیں فرمایا کہ آخرت کے لئے اپنی سی کوشش کرے کیونکہ اس میں کم ہمتوں کو موقع مل جاتا کہ ہر شخص ذرا سا کام کر کے کہہ دیتا کہ بس میری ہمت تو اتنی ہی ہے۔ تو ان کم ہمتوں کے بہانے قطع کرنے کے لئے فرماتے ہیں کہ آخرت کے لئے آخرت کے مناسب کوشش کرے اور اس کا یہ مطلب نہیں کہ اپنی طاقت سے زیادہ کوشش کرے جیسا کہ ظاہر میں شانِ آخرت کی عظمت سے مفہوم ہوتا ہے۔ بلکہ مطلب وہی ہے کہ اپنی سی کوشش کرے اور اپنی ہمت کے موافق سعی کرے۔

چنانچہ دوسری جگہ اس کی تفسیر ﴿فَاتَّقُوا اللَّهَ مَا اسْتَطَعْتُمْ﴾ (۱) سے کی گئی ہے۔ پس حاصل ﴿وَسَعَىٰ لَهَا سَعِيَّهَا﴾۔ وسعی لہا سعیہ کا ایک ہی ہے لیکن ﴿سَعَىٰ لَهَا سَعِيَّهَا﴾ کے بعد سعی لہا سعیہ کا مفہوم جو ذہن میں آئے گا وہ یہ ہوگا کہ اپنی سی کوشش ختم کر دے اور اس کے بغیر کم ہمتوں کو بہانہ کا موقع مل جاتا خوب سمجھ لو۔ چنانچہ اس حکمت کی وجہ سے حق تعالیٰ نے: ﴿فَاتَّقُوا اللَّهَ مَا اسْتَطَعْتُمْ﴾ کو اول نازل نہیں فرمایا بلکہ اول ﴿فَاتَّقُوا اللَّهَ حَقَّ تَقَاتِهِ﴾ (۲) کا نزول ہوا جس سے صحابہ گھبرا گئے کہ حق تعالیٰ کی شان کے مناسب تقویٰ کس سے ہو سکتا ہے، تب تسلی کے لئے

(۱) اللہ سے اپنی طاقت کے بقدر ڈرو (۲) اللہ سے اتنا ڈرو جتنا اس سے ڈرنے کا حق ہے۔

﴿فَاتَّقُوا اللَّهَ مَا اسْتَطَعْتُمْ﴾ نازل ہوا اور یہ اس کے لئے ناخ نہیں بلکہ مفسر ہے۔
 ﴿فَاتَّقُوا اللَّهَ حَقَّ تَقَاتِهِ﴾ کا مطلب یہ ہے کہ اپنی استطاعت کے موافق تقویٰ اختیار کرو۔ اور سلف کے کلام میں اگر اس کو کہیں ناخ کہا گیا ہے تو اس سے بھی مراد تفسیر ہی ہے۔ لیکن سلف کے کلام میں بیان تبدیل و بیان تفسیر سب کو ناخ سے تعبیر کر دیا جاتا ہے۔ بہر حال مقصود تو تقویٰ بقدر استطاعت ہے لیکن اس کو ﴿فَاتَّقُوا اللَّهَ حَقَّ تَقَاتِهِ﴾ کے بعد اس کی تفسیر میں بیان فرمانے سے کم ہمتوں کے بہانے قطع ہو گئے۔ اور اول ہی اس کا نزول ہو جاتا تو کم ہمتوں کو بہانہ ڈھونڈنے کا موقع مل جاتا۔ ایسا یہاں سمجھو کہ ﴿وَسَعَىٰ لَهَا سَعِيهَا﴾ ﴿فَاتَّقُوا اللَّهَ حَقَّ تَقَاتِهِ﴾ سے ملا کر دیکھا جائے تو اس کا حاصل سعی لہا سعیہ کی طرف لوٹتا ہے مگر سعی لہا سعیہ نہ فرمانے میں وہ حکمت ہے جو ابھی بیان ہوئی۔ واللہ اعلم باسرار کلامہ (۱)۔

بہر حال ارشاد فرماتے ہیں کہ جو آخرت کا طالب ہو تو اس کی جزا یہ ہے کہ ﴿أُولَٰئِكَ كَانَ سَعِيكُم مَّشْكُورًا﴾ ان کی سعی کی قدر کی جائیگی۔ بظاہر یہاں کچھ انعام کا ذکر نہیں۔ مگر قرآن شاہی کلام ہے اس میں شاہانہ محاورات کے ساتھ گفتگو کی جاتی ہے اور شاہی محاورہ میں یہ لفظ بہت بڑا ہے۔ یہ ہزاروں تفصیل سے بڑھا ہوا ہے۔ جب بادشاہ کسی سے کہہ دے کہ ہم نے تمہاری خدمت کی قدر کی ہے تو اسے سمجھ لینا چاہیئے کہ بہت کچھ ملے گا اور امید سے زائد ملے گا۔ اب سمجھ لو کہ جس کی سعی کی احکم الحاکمین قدر دانی فرمائیں اس کو تو کیا کچھ ملے گا۔

ایسے ہی قرآن میں جو بعض جگہ ﴿لَعَلَّكُمْ تَتَّقُونَ﴾ وغیرہ آیا ہے یہ بھی شاہانہ محاورہ ہے۔ بادشاہوں کا قاعدہ ہے کہ وہ انہی لفظوں کے ساتھ وعدہ کیا کرتے ہیں کہ امیدوار باشید (۲)۔ اور یہ لفظ اُن کے کلام میں دوسروں کی قسموں سے زیادہ مؤکد ہے۔ پس ایک بات تو آخرت کی یہ قابل رغبت ہے کہ اس کی طلب بیکار نہیں جاتی بلکہ ثمرہ ضرور مرتب ہوتا ہے بخلاف دنیا کے کہ وہاں اس کا وعدہ نہیں۔

(۱) اللہ ہی اپنے کلام کے اسرار و رموز کو زیادہ جانتا ہے (۲) امید رکھنی چاہیئے۔

آخرت کی کثیر جزائیں

پھر یہ کہ طالب آخرت کو طلب سے زیادہ ملتا ہے چنانچہ ایک عمل کا دس گنا ثواب تو ہر شخص کے لئے مقرر ہے: ﴿مَنْ جَاءَ بِالْحَسَنَةِ فَلَهُ عَشْرُ امْتَالِهَا﴾ (۱) اور بعضوں کو سات سو گنا بھی ملے گا جیسا کہ اس آیت میں ہے: ﴿كَمَثَلِ حَبَّةِ اَنْبَتَتْ سَبْعَ سَنَابِلَ فِي كُلِّ سُنبُلَةٍ مِائَةُ حَبَّةٍ﴾ (۲) پھر اسی پر بس نہ رہی بلکہ دوسری جگہ ارشاد ہے: ﴿فِيْضِعْفَهُ لَهٗ اَضْعَافًا كَثِيْرَةً﴾ (۳) اب تو کچھ حد ہی نہ رہی کیونکہ دوسری آیت کا نزول اس وقت ہوا ہے جب پہلی آیت کے نزول پر حضور اقدس ﷺ نے دعا مانگی تھی: اللہم زدنی (و کذا ذکر فی التفسیر المظہری من عدة کتب الحدیث) (۴) تو یقیناً اس میں پہلی آیت سے زیادہ ہی تضاعف ہے۔ اور مفسرین نے اس کے ہر ضعف کو سات سو کہا ہے اور اگر یہ بھی نہ ہو تو کثرت کثیرہ میں تو شبہ ہی نہیں وہ تو منصوص ہے۔

اور حدیث میں ہے کہ حق تعالیٰ کے راستہ میں ایک چھوڑا کوئی دے تو حق تعالیٰ اس کو یہاں تک بڑھاتے ہیں کہ احد پہاڑ سے بڑا ہو جاتا ہے۔ اس سے اور بھی حد بڑھ جاتی ہے کیونکہ چھوڑا کے برابر احد پہاڑ کے اجزا کرنے بیٹھو تو اجزا کرنے ہی میں سو دو سو برس لگ جائیں گے گویا اتنا بے حساب ملے گا بعض جاہل لوگ تو اتنی جزا کو سن کر ہی گھبرا گئے۔

جاہلانہ اعتراض کا جواب

چنانچہ ایک جاہل آریہ نے لکھا ہے کہ جزا کا جو قاعدہ مسلمانوں میں ہے (۱) ”جو ایک نئی لائے گا اس کو دس گنا دیا جائے گا“ (۲) ”اللہ کی راہ میں خرچ کرنے کی مثال اس دانے کی ہے جس میں سے سات بالیں نکلیں ہر بال میں سو دانے ہوں تو سات سو گنا ہو گیا“ (۳) ”پھر ان کے لئے اس کو اس سے بھی زیادہ بڑھا دیا جائے گا“ (۴) ”جیسا کہ تفسیر مظہری میں حدیث کی متعدد کتابوں سے نقل کیا گیا۔“

وہ ٹھیک نہیں کیونکہ ہمارے اعمال تو محدود ہیں اُن پر جزائے غیر محدود کا مرتب ہونا ایسا ہے جیسا کہ پاؤ بھر کی غذا والے کو پچاس من کھلا دیا جائے۔ وہ تو مرجائیگا پس محدود کو جزائے غیر محدود کی طاقت کہاں!

اس جہالت کی بات کا جواب ظاہر ہے کہ پاؤ بھر کی غذا والا پچاس من کھلانے سے اس وقت مرے گا جب کہ اس کو ایک وقت میں ایک دم سے کھلا دیا جائے۔ اور اگر جزائے غیر محدود کے ساتھ عمر بھی غیر محدود ہو اور عمر غیر محدود میں غیر محدود غذا کھلائی جائے تو بتلائیے اس میں کیا اشکال ہے۔ اس جاہل نے جزا کو تو غیر محدود رکھا اور عمر کو محدود لے لیا اور خواہ مخواہ اعتراض کر دیا۔ یہ نہ دیکھا کہ مسلمان عمر دار الجزاء کو بھی غیر محدود کہتے ہیں۔ مگر چونکہ یہ آریہ خود نجاتِ ابدیہ کے بھی قائل ہیں۔ ان کے نزدیک جو آدمی نیک ہوتا ہے وہ عالمِ ارواح میں ایک محدود مدت تک رہ کر تناسخ کے طور پر عالمِ اجسام میں آجائیگا۔ اس لئے اس نے مدتِ جزا کو حاصل کر لیا اور اشکال کر دیا۔ مگر حقیقت میں تو یہ اشکال اس کے مذہب پر ہے اسلام کی تعلیم پر کوئی اشکال نہیں مگر تعصب سے عقل مسخ ہو جاتی ہے اس لئے جو جی میں آیا ہانک دیا۔ تو آخرت میں جزا اتنی ملے گی جس کو سن کر ایسے جاہل تو گھبرا ہی گئے۔

غرض وہاں یہ حال ہے ۔

نیم جاں بستاند و صد جاں دہد آنچہ درد ہمت نیاید آں دہد
خود کہ یا بدایں چنین بازار را کہ بیک گل می خری گلزار را (۱)
اور جب ان کی طرف سے ایسی جاں بخشی کا برتاؤ ہے تو ہم کو بھی حق تعالیٰ کے ساتھ جانِ دادن کا یہ برتاؤ کرنا چاہیئے ۔

(۱) آپ ایک جان لیتے ہیں تو سو جانیں دیتے ہیں جس کا تصور بھی نہیں کیا جاسکتا وہ نعمتیں دیتے ہیں اس بازار کا کیا حال ہوگا کہ جہاں صرف ایک پھول کے عوض پورا باغ ہی دیدیا جاتا ہے۔

بچو اسماعیل پیشین سربہ شاد و خنداں پیش تیغش جاں بدہ (۱)

جنت میں سب سے آخر میں داخل ہونے والے کا حال

حدیث میں ہے کہ جنت میں سب سے اخیر میں جو شخص داخل ہوگا، حق تعالیٰ اس سے فرمائیں گے کہ جا جنت میں جا۔ وہ جائے گا تو وہاں ہجوم اور مجمع دیکھے گا۔ حق تعالیٰ سے عرض کرے گا کہ یہاں تو جگہ بھی نہیں۔ حق تعالیٰ فرمائیں گے کہ ہم نے تجھ کو دنیا سے دس گنا زیادہ رقبہ جنت میں دیا۔ وہ کہے گا ((اتستہزی بی وانت رب العلمین)) کیا آپ رب العلمین ہو کر مجھ سے ہنستی کرتے ہیں۔ یہاں تو ذرا سی جگہ بھی نہیں اور آپ دنیا سے دس گنا بتلاتے ہیں۔ یہ شخص جاہل جنتی ہوگا گنوار اسی واسطے ایسی بے باکانہ گفتگو کرے گا کیونکہ جنت میں جاہل بھی ہوں گے۔

حضرت عبداللہ بن المبارک نے نماز کے بعد بہت لوگوں کو مسجد سے نکلتے ہوئے دیکھا خوش ہوئے اور فرمایا نعم حشو الجنة ہم کہ الحمد للہ! یہ سب جنت کی بھرتی ہیں مگر کام کے آدمی ان میں دو تین ہی ہوں گے۔

جنت اور دوزخ کی وسعت

صاحبو! تم جنت کے طالب ہو تو جنت تو ان شاء اللہ تم کو ملے ہی گی۔ جنت تمہارے ہی واسطے ہے کفار کے واسطے تھوڑا ہی ہے اس سے تو بے فکر رہو بس ذرا بُرے بُرے کام چھوڑ دو۔ مگر جی یوں چاہتا ہے کہ جنت کی بھرتی نہ بنو بلکہ کام کے آدمی بنو۔ تو جنت میں اتنی وسعت ہے کہ سب سے ادنیٰ مسلمان کو بھی دنیا

(۱) جیسے حضرت اسماعیل علیہ السلام نے ہنسی خوشی اپنی جان پیش کی تھی تم بھی اسی طرح اپنی جان دیدو۔

سے دس گنا رقبہ جنت میں ملے گا۔

اس پر بعض نیچریوں نے اعتراض کے طور پر کہا ہے کہ ہم نے تو سارا جغرافیہ پڑھا ہے ہم کو تو جنت کا کہیں پتہ نہیں لگا۔

اس کا جواب میں نے یہ دیا ہے کہ تم نے جغرافیہ ارضی پڑھا ہے جغرافیہ عالم نہیں پڑھا ہے۔ وہ ہمارے پاس ہے۔ اگر تم جغرافیہ عالم پڑھتے یعنی قرآن تو تم کو جنت کا پتہ چل جاتا۔ اور جن لوگوں نے یہ جغرافیہ عالم پڑھا ہے ان کو جنت کا بھی علم ہے اور دوزخ کا بھی اور پل صراط کا بھی اور عرش و میزان کا بھی اور بعض کو تو ان میں دنیا ہی کے اندر سب کا انکشاف ہو گیا ہے۔

چنانچہ شیخ عبدالکریم جیلی رحمۃ اللہ علیہ بڑے صاحب کشف ہیں۔ انہوں نے تو جنت اور دوزخ کی پیمائش تک کر لی ہے کیونکہ دونوں باوجود وسعت کے ہیں تو محدود ہی اور محدود کی پیمائش ممکن ہے لیکن اگر حواسِ جسم سے پیمائش کی جاتی تو پھر بھی عرصہ دراز لگتا۔ جب قوی روحانیہ سے پیمائش کی گئی تو عرصہ دراز کی ضرورت نہیں ہوئی۔ کیونکہ روح کی قوت بہت زیادہ ہے۔ نیز شیخ عبدالکریم جیلی رحمۃ اللہ علیہ کو ایک دریا بھی مکشف ہوا ہے جس کے بارے میں وہ فرماتے ہیں کہ اس کی ایک لہر آسمان و زمین سے دس گنا زیادہ ہے مگر فرشتے اس کی لہروں کو روکے ہوئے ہیں ورنہ آسمان و زمین سب غرق ہو جاتے۔

جنت کی وسعت پر شبہ کا جواب

پھر بعض جاہلوں نے یہ شبہ کیا ہے کہ جنت جب اتنی بڑی ہے کہ عرضہا السموات والارض (۱) تو وہ سمائی کہاں ہے؟

اس کا جواب یہ ہے کہ تم کو اس شبہ کا حق نہیں کیونکہ تمہارے مقتدر اہل

(۱) اس کا عرض زمین و آسمان کے برابر ہے۔

سائنس اس بات کے خود قائل ہیں کہ فضاء الجو^(۱) غیر متناہی ہے پھر اس غیر متناہی میں اگر جنت بھی ہو تو کیا حرج ہے۔ ممکن ہے کہ جس طرح مریخ میں تم آبادی کے قائل ہو اسی طرح کوئی کرہ جنت بھی ہو اور وہاں بھی آبادی ہو مگر بوجہ بعد کے وہ کرہ تم کو نظر نہ آتا ہو کیونکہ مریخ کی آبادی کا علم تم کو اس لئے ہوا ہے کہ تم اس کو زمین سے قریب مانتے ہیں اور یہ جواب بطور الزام کے ہے ورنہ جنت کو ہم اس فضاء الجو سے باہر ساتوں آسمانوں سے اوپر مانتے ہیں چنانچہ قرآن سے اس بات کا پتہ چلتا ہے کہ جنت آسمانوں سے آگے ہے۔ حق تعالیٰ فرماتے ہیں: ﴿لَا تُفَتَّحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلْبِغَ الْجَمَلُ فِي سَمِّ الْخِيَاطِ﴾ (۲)

اور حدیث سے معلوم ہوتا ہے کہ جنت سموات سبعہ سے اوپر اور عرش سے نیچے ہے اور عرش ان سب سے بڑا ہے۔ اس سے بڑی کوئی مخلوق نہیں۔ شیخ عبدالکریم جیلی رحمۃ اللہ علیہ کو جو دریا منکشف ہوا ہے جس کی ایک لہر آسمان وزمین سے دس گنی ہے عرش سے وہ بھی اس کو نیچے لکھتے ہیں اور عرش گو سب سے بڑا ہے مگر وہ بھی محدود ہے اور حق تعالیٰ کی ذات حد سے منزہ ہے۔ وہ غیر محدود ہے۔

استوئی علی العرش کے معنی

تو یہاں سے ان لوگوں کو غلطی واضح ہو گئی جو عرش کو حق تعالیٰ کا مکان سمجھتے ہیں اور یوں کہتے ہیں کہ نعوذ باللہ حق تعالیٰ عرش پر ایسے مستقر ہیں جیسے ہم اپنے مکان میں ہیں۔ بھلا غیر کو محدود کیونکر محیط ہو سکتا ہے اور مکان کے لئے مکین پر محیط ہونا لازم ہے۔ رہا یہ سوال کہ پھر استوئی علی العرش کے کیا معنی ہیں؟

اس کے جواب میں سہل طریق تو سلف کا ہے کہ اس میں سکوت کیا جائے

(۱) خلاء کو غیر متناہی مانتے ہیں (۲) ان کے لئے آسمان کے دروازے نہ کھولے جائیں گے وہ لوگ کبھی جنت میں نہ جائیں گے جب تک کہ اونٹ سوئی کے ناکہ کے اندر سے نہ چلا جائے۔

اور کہہ دیا جائے کہ اس کے معنی ہم کو معلوم نہیں۔ جو بھی مراد ہے ہم اس پر ایمان لاتے ہیں اور اگر تاویل کی ٹھہرے تو وہ تاویل سہل ہے جو میں نے بارہا بیان کی ہے کہ استوی علی العرش شاہی محاورہ ہے جیسا کہ فارسی میں تخت نشینی ہے اور تخت نشینی کنایہ ہے تصرف و تدبیر مملکت اور تفہیم امر و نواہی سے (۱) ورنہ حقیقت معنی تو بعض جگہ مفقود ہوتی ہے (۲) کہ بادشاہ فرش پر بیٹھ کر احکام جاری کرتا ہے اور آج کل تو کرسیوں کی نشست کی رسم عام ہونے سے معدوم ہی ہے مگر یہ محاورہ اب بھی موجود ہے۔ تو جو معنی تخت نشینی کے آج کل ہیں یعنی متصرف فی الامور ہونا (۳) وہی استوی علی العرش کا مفہوم ہے اس کی تائید اس سے ہوتی ہے کہ بعض آیات میں استوی علی العرش کے ساتھ یدبر الامر بھی وارد ہے۔

اور اگر کوئی وسعتِ جنت پر یہ شبہ کرے کہ اتنی بڑی جنت میں کیونکر رہیں گے۔ جی نہ گہرائے گا؟ تو اس کا جواب یہ ہے کہ وہاں خدام اور اسبابِ تنعم بھی بہت سے ملیں گے جن سے تمام مکان پُر ہوگا جن سے جی لگ جائے گا۔

بہر حال جنت کے ان حالات کو سوچو۔ اس سے طلبِ آخرت و توجہ الی الآخرت پیدا ہوگی کہ حق تعالیٰ ہماری ذرا سی طلب پر اتنی بڑی جنت دیں گے اور طلبِ دنیا پر کچھ بھی وعدہ نہیں۔

طالب علمانہ شبہ کا جواب

شاید یہاں کسی طالب علم کو شبہ ہو کہ ایک آیت میں تو طلبِ دنیا پر بھی ترتبِ ثمرہ کا وعدہ ہے۔ فرماتے ہیں۔

﴿مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا

(۱) تحت نشین ہونے کا یہ مطلب ہے کہ اس کے احکام چل رہے ہیں اور اس کے حکم سے ہر کام ہوتا ہے یہ مطلب نہیں ہے کہ وہ تخت پر بیٹھا ہے (۲) حقیقی معنی یعنی تخت پر بیٹھا تو بعض جگہ پائے ہی نہیں جاتے (۳) احکام میں تصرف کرنا۔

نُؤْتِبَ مِنْهَا ﴿۱﴾ اس کا جواب یہ ہے کہ اگر یہاں وعدہ ہے تو منہا کے ساتھ ہے جس میں مِنْ تعضیضہ ہے تو کل کا وعدہ کہاں ہوا جزو قلیل کا وعدہ ہوا۔ اس پر شاید یہ سوال ہو کہ ایک آیت میں آخرت کے متعلق بھی منہا آیا ہے: ﴿وَمَنْ يُرِدْ ثَوَابَ الدُّنْيَا نُؤْتِهِ مِنْهَا ۖ وَمَنْ يُرِدْ ثَوَابَ الْآخِرَةِ نُؤْتِهِ مِنْهَا ۖ وَسَنَجْزِي الشَّكْرِينَ﴾ ﴿۲﴾

جواب یہ ہے کہ وہاں قرآن سے معلوم ہوتا ہے کہ من ابتداءً ہے تعضیضہ نہیں اور یہاں سے معلوم ہوا کہ قرآن و حدیث سمجھنے کے لئے نحو صرف کی بھی ضرورت ہے۔

آج کل ہر جاہل مجتہد ہے

مگر آج کل بہت سے لوگ بدون صرف و نحو کے قرآن و حدیث کو سمجھنا چاہتے ہیں۔ چنانچہ نئے مجتہدین تو بہت جلدی حدیث کا ترجمہ پڑھنے لگتے ہیں بس دو چار رسالے اردو کے پڑھے اور مشکوٰۃ بخاری کا ترجمہ شروع کر دیا اور لگے ابوحنیفہ رحمۃ اللہ علیہ اور شافعی رحمۃ اللہ علیہ پر اعتراض کرنے۔

ایک جاہل کہتا تھا کہ حدیث میں تو آیا ہے کھداج کھداج اور ابوحنیفہ رحمۃ اللہ علیہ کے ماننے والے کہتے ہیں کہ ”سورۃ فاتحہ پڑھنا پھر ج (فرض) نہیں“ واقعی یہ بھی عجیب زمانہ ہے جس میں ہر جاہل بھی مجتہد ہے۔ مگر تعجب نہیں آج کل مسلمان تو مسلمان انگریز بھی اسلام میں اجتہاد کرنے لگے ہیں۔ ایک انگریز رام پور میں مسلمانوں کے ایک مجمع میں کہہ رہا تھا کہ گُران (قرآن) سے ثابت ہے کہ طاعون لکھا (لگتا) ہے گُران (قرآن) میں ہے کہ جہاں طاعون ہو وہاں سے نہ جاؤ۔ اس کے ساتھ ایک مقدمہ اس نے اپنی طرف سے لگالیا کہ جانے کی ممانعت کا سبب یہی ہے کہ طاعون لگتا ہے۔ اس لئے منع فرمایا کہ یہاں کا طاعون وہاں نہ پہنچ جائے۔ پس دعویٰ ثابت

(۱) ”جو شخص آخرت کی کھتی کا طالب ہو ہم اس کو اس کی کھتی میں ترقی دیں گے اور جو دنیا کی کھتی کا طالب ہو تو ہم اس کو کچھ دنیا دیدیں گے (۲) جو شخص اپنے عمل سے دنیا کا بدلہ چاہتا ہے ہم اس کو دنیا میں کچھ حصہ دیدیتے ہیں اور جو آخرت کا ثواب چاہتا ہے تو اس کو آخرت کا ثواب ملتا ہے اور ہم عنقریب شکر گزاروں کو بدلہ دیں گے۔

ہو گیا۔ تو یہ انگریز بھی اسلام میں مجتہد ہونے کا مدعی تھا جسبی تو اپنی طرف سے ایک مقدمہ لگایا۔ اور اس سے بڑھ کر یہ بھی ہندو بھی دین اسلام میں مجتہد ہونے لگے۔ چنانچہ پچھلے دنوں ایک ہندو کی نسبت اخباروں میں شائع ہوا تھا کہ وہ قید خانہ میں قرآن کا مطالعہ کر رہا ہے اور مسلمانوں کے لئے قرآن سے راہ عمل تجویز کرے گا۔ پھر اُس نے قید خانہ سے نکل کر یہ فتویٰ بھی دیا کہ ہم کو قرآن میں گائے ذبح کرنے کا حکم نہیں ملا اس لئے مسلمان اس طریقہ کو چھوڑ دیں۔ تو اگر ایک جاہل مسلمان آج کل مجتہد ہو جائے تو کیا تعجب ہے مگر ان جہالتوں سے اسلام کو ان شاء اللہ تعالیٰ کوئی ضرر نہیں پہنچ سکتا۔

اگر گیتی سراسر باد گیرد چراغ مقبلاں ہرگز نمیرد (۱)
چراغے را کہ ایزد بر فرو زد ہر آں کس تف زندریش لب بسوزد (۲)
اگر یہ دین انسانوں کے اختیار میں ہوتا تو آج تک کبھی کامٹ چکا ہوتا جبکہ ایسے ایسے جاہل اور کافر تک مجتہد بننے کے مدعی ہیں مگر اس کو تو خدا نے اپنے قبضہ میں رکھا ہے اور خود اس کی حفاظت کا ذمہ لیا ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (۳)
اور اسی واسطے مسلمان تبلیغ اسلام کی طرف سے بے فکر ہیں کہ بس اللہ میاں نے اس کا ٹھیکہ لے لیا ہے۔ اس لئے یہ اللہ تعالیٰ پر ہے۔ مگر اتنی بے فکری تو اچھی نہیں اس سے دین کا تو نقصان نہیں مگر خود ہمارا نقصان ہے کہ ہم خادمانِ دین کی فہرست سے نکل جائیں گے۔ پس نہ اتنی بے فکری چاہیئے اور نہ اتنی فکری کی ضرورت ہے جتنی خیر خواہان قوم مثل ڈوم کے گاتے پھریں گے۔

(۱) اگر تیز ہوا کے جھک بھی چل جائیں تو مقبول بندوں کے چراغ پھر بھی گل نہیں ہونگے (۲) ایسا چراغ جسے اللہ جلانے اگر کوئی اس کو پھونک مار کر بجھانا چاہے تو اس کے ہونٹ جل جائیں گے (۳) ہم نے اس قرآن کو نازل کیا ہے اور ہم ہی اس کے محافظ ہیں۔

تبلیغ کے آداب

میں نے دیوبند کے مدرسہ میں ایک وعظ کہا تھا جس کا نام ”آداب التبلیغ“ ہے جو گویا علماء کا مصدقہ اور رجسٹری شدہ ہے اس میں میں نے تبلیغ کے آداب بیان کیے ہیں اس کا مطالعہ اس باب میں بہت نافع ہوگا۔ اس میں میں نے بتلایا ہے کہ تبلیغ کی فکر کا کون سا درجہ مطلوب ہے اور کون سا درجہ غیر مطلوب ہے۔ جس میں ایک مضمون یہ ہے کہ تبلیغ میں ثمرات کا انتظار نہ کرو۔ یعنی یہ تجویز نہ کرو کہ ہماری سعی سے (۱) شدھی بند ہی ہو جائے یا دس ہزار ہندو مسلمان ہو جائیں کیونکہ اس تجویز و انتظار کا نتیجہ یہ ہے کہ چند دن کے بعد جب اس ثمرہ کے ترتیب میں دیر ہوگی تو ہمت پست ہو جائیگی۔ اس میں راز یہ ہے کہ مبالغہ فی العمل ہمیشہ تقلیل عمل کا سبب ہوتا ہے۔

صوفیاء نے اس کو خوب سمجھا ہے۔ وہ کہتے ہیں کہ جہاں رسول اللہ ﷺ نے تکثیر فی العمل سے (۲) منع کیا ہے وہاں حقیقت میں تکثیر عمل سے ممانعت نہیں بلکہ تقلیل عمل سے (۳) ممانعت ہے کیونکہ اس مبالغہ کا انجام تقلیل عمل ہی ہے اور بعض صوفیاء سے جو خود تکثیر عمل اور مجاہدات کثیرہ منقول ہیں۔ تو اس کا ازالہ ہے کہ ان کے لئے عمل صالحہ طبعیت ثانیہ اور غذا بن گیا تھا جس کی تکثیر موجب ملال و تقلیل نہ تھی۔

اسی لئے جب کسی زاہد خشک نے ان پر اعتراض کیا کہ اتنا مجاہدہ کرنا اپنے کو ہلاکت میں ڈالنا ہے جس سے ﴿لَا تُلْقُوا بِأَيْدِيكُمْ إِلَى التَّهْلُكَةِ﴾ (۴) میں ممانعت ہے۔ تو انہوں نے جواب دیا کہ ہر ایک کی ہلاکت جدا ہے جس کے لئے تکثیر عمل موجب ہلاکت ہو وہ تکثیر عمل ترک کرے اور جس کے لئے تقلیل عمل موجب ہلاکت ہو وہ تقلیل عمل کو ترک کرے اور ہمارے لئے تقلیل موجب ہلاکت

(۱) کوشش سے (۲) عمل میں زیادتی (۳) عمل میں کمی (۴) اپنے ہاتھوں ہلاکت میں نہ پڑو۔

ہے اس لئے ہم کو تکثیر عبادت سے ممانعت نہیں۔

غرض ثمرہ کا انتظار کرنا مضر ہے اس سے عمل میں ہمت چند روز کے بعد شکستہ ہو جاتی ہے (۱)۔ تو ایسی فکر تو مناسب نہیں کہ ہر وقت ایسی فکر ابھی اچھی نہیں جیسی آج کل ہمارے اندر ہے۔ بس یوں کرو کہ اپنی طرف سے تبلیغ کا اہتمام کرو اور ثمرہ کی امید رکھو مگر اس کے انتظار میں نہ رہو بلکہ اس کا معاملہ خدا تعالیٰ کے سپرد کرو۔ میں یہ کہہ رہا تھا کہ آج کل مذاہب اسلام میں ہر شخص اجتہاد کرنے کا دعویٰ رکھتا ہے اس زمانہ کی یہ بھی ایک خاصیت ہے کہ نا اہل اپنی حد سے بڑھ کر اہل کی جگہ لینا چاہتے ہیں

ع آدمیاں گم شدند ملک خدا خر گرفت (۲)
اور گفتگو اس پر چلی تھی کہ قرآن وحدیث کی فہم کے لئے صرف ونحو وغیرہ کی سخت ضرورت ہے محض ترجمہ کافی نہیں۔ اسی بناء پر میں نے کہا تھا کہ ایک آیت میں قرآن سے یہ معلوم ہوتا ہے کہ مَنْ تَبْعِیْہِ ہے اور دوسری جگہ یہ معلوم ہوتا ہے کہ مَنْ بَیَّانِیْہِ ہے اور یہ بات وہی سمجھ سکتا ہے جس نے صرف ونحو ومعانی کو پڑھا ہو محض ترجمہ سے اس کا پتہ نہیں چل سکتا۔ بہر حال یہ دعویٰ ثابت ہے کہ دنیا تو جتنی چاہتے ہو اتنی بھی نہیں ملتی اور آخرت چاہنے سے زیادہ ملتی ہے۔

طلبِ آخرت

ایک اور آیت قابل تحقیق ہے: ﴿أَمَّا لِلنَّاسِ مَا تَمَنَّى فَلِئَالِ الْآخِرَةِ

وَالْأُولَى﴾ (۳)

(۱) ہمت ٹوٹ جاتی ہے (۲) حقیقی انسان تو گم ہو گئے اور حکومت گدھوں کے ہاتھ میں آگئی (۳) کیا انسان کو اس کی ہر تمنا مل جاتی ہے ہر تمنا خدا ہی کے اختیاری میں ہے آخرت کی اور دنیا کی۔

یعنی دنیا و آخرت خدا کی ملک ہیں تمہاری تمنا پر مدار نہیں۔ اس میں سوال یہ ہے کہ جب دونوں خدا کی ملک ہیں تو یہ تو معلوم نہ ہوا کہ وہ کس کو دینا چاہتے ہیں اور کس کو نہیں۔ سو اس کو دوسری آیات نے حل کر دیا ہے کہ دنیا کو تو وہ نہ سب دینا چاہتے ہیں اور نہ تمنا کے برابر دینا چاہتے ہیں اور آخرت ہر طالبِ آخرت کو جتنا وہ چاہے گا اس سے بھی زیادہ دیں گے۔ اب بہت ہی بعید از عقل ہے کہ انسان پھر بھی دنیا کا طالب ہو اور آخرت سے غافل ہو۔

طلب کی حقیقت

رہا یہ کہ طلبِ آخرت کی حقیقت کیا ہے، تو اجمالاً اس کو سب جانتے ہیں کہ فرائض کی پابندی اور محرمات سے اجتناب^(۱) کا نام طلبِ آخرت ہے مگر میں اس وقت ایسی حقیقت بتلانا چاہتا ہوں جو اس آیت سے معلوم ہوتی ہے یعنی اس پر ﴿وَهُمْ عَنِ الْآخِرَةِ هُمْ غَفْلُونَ﴾^(۲) بطریقِ مفہوم دال ہے کیونکہ یہاں غفلت پر مذمت ہے۔ پس غفلت کی ضد مطلوب ہوگی اور غفلت کی ضد ہے ذکر و فکر جس کا ترجمہ اردو میں دھیان اور دُھن ہے۔ پس طلبِ آخرت کی حقیقت یہ ہوئی کہ آخرت کا دھیان اور دُھن رہے۔ اور یہ کوئی مشکل بات نہیں۔ اس میں تو کچھ وظیفے و طائف کی بھی ضرورت نہیں۔ بس اتنی ضرورت ہے کہ دل سے آخرت کی یاد ہو اور اس کی دُھن لگی رہے۔ اگر دھیان اور دُھن لگی رہے گی تو اول تو تم راستہ سے ہٹو گے نہیں اور اگر ہٹو گے بھی تو جلد ہی متنہ ہو کر راستہ پر لگ جاؤ گے۔

حصولِ آخرت کا طریقہ

اور اس کے حصول کا سہل طریقہ یہ ہے کہ صحبتِ اہل اللہ اختیار کرو۔

(۱) حرام سے بچنے کا نام (۲) وہ آخرت سے بے پروا ہیں۔

گا ہے گا ہے ان سے ملتے رہو۔ ان کے پاس بیٹھو۔ ان سے باتیں سنو۔ ان سے تعلق رکھو اور اگر یہ میسر نہ ہو تو تذکرہ اولیاء اللہ اس کے قائم مقام ہے۔ اسی کو عارف فرماتے ہیں ۔

دریں زمانہ رفیقہ کہ خالی از غلل ست صحرائی مے ناب و سفینہ غزل ست (۱)

سفینہ غزل سے مراد اہل اللہ کے حالات و ملفوظات کی کتابیں ہیں۔ اگر شیخ کامل میسر ہو تب تو اس سے بہتر کوئی چیز نہیں اور اگر یہ میسر نہ ہو تو غیر کامل کی صحبت و مخالطت و مجالست (۲) ہی ترک کر دو یا کم کر دو کیونکہ غیر کامل کی صحبت سخت مضر ہے۔ اگر اس کے پاس بیٹھ کر محرمات کی گفتگو نہ بھی ہوئی (۳) تو مباحات ہی میں زیادت ہوگی اور مباحات میں حد سے زیادت مضر ہے۔ حدیث میں ہے۔
(ایاکم و کثرة الضحك فانها تمیت القلب) (۴)

ہنسنا جائز ہے مگر اس کی کثرت دل کو مردہ کر دیتی ہے۔ حضرت فرید رحمۃ اللہ علیہ فرماتے
دل زہد گفتن ببرد در بدن گرچہ گفتارش بود دُرِّ عدن (۵)
اور اگر باتیں بھی زیادہ نہ ہوں تو کم از کم دل تو اس کی طرف جب تک بیٹھے رہو گے بلا ضرورت متوجہ رہے گا۔ تو یہی کس قدر ضرر ہے کہ قلب کو غیر اللہ کی طرف بلا ضرورت مشغول کیا گیا۔ اس ضرر کا احساس ان لوگوں کو ہو سکتا ہے جن کو خدا کی طرف دل لگانے میں کچھ مزا حاصل ہے۔

(۱) اس زمانہ میں اگر کوئی بے عیب دوست تلاش کیا جاسکتا ہے تو وہ صراحی مئے ناب اور سفینہ غزل ہی ہے (اس شعر میں صرافہ مئے ناب سے مراد محبت الہی ہے اور سفینہ غزل سے مراد ملفوظات ہیں) (۲) غیر کامل کی صحبت، اس سے میں جول اور اس کے پاس بیٹھنا سب چھوڑ دو (۳) اگر اس کے پاس بیٹھنے سے حرام میں مبتلا نہ ہوئے تو مباحات میں وقت ضائع کرو گے (۴) زیادہ ہنسنے سے احتراز کرو کیونکہ اس سے دل مردہ ہو جاتا ہے (۵) زیادہ باتیں کرنے سے جسم میں دل مردہ ہو جاتا ہے۔ اگرچہ تمہارا کلام مثل عدن کے موتیوں کے خوبصورت ہی کیوں نہ ہو۔

توجہ متعارف کی ناپسندیدگی کی وجہ

اسی راز کی وجہ سے ہمارے اکابر نے توجہ متعارف کو پسند نہیں فرمایا کیونکہ اس میں شرط یہ ہے کہ مخاطب کی طرف ہمہ تن متوجہ ہو کہ اس وقت خدا تعالیٰ کا تصور بھی اس کے تصور سے زیادہ نہ ہو۔ میں یہ نہیں کہتا کہ ہمارے حضرات کو کسی وقت بھی کسی چیز کی طرف زیادہ توجہ نہیں ہوتی ممکن ہے کسی وقت کسی چیز کی طرف ان کو بھی زیادہ توجہ ہوتی ہو مگر ایک تو اتفاقاً بلا قصد ایسا ہو جائے اور ایک یہ کہ قصداً ایسی توجہ کر بیٹھے کہ خدا کا تصور بھی اگر آئے تو اس کو مغلوب کیا جائے۔ دونوں میں زمین آسمان کا فرق ہے۔ ہمارے حضرات کو قصداً ایسا کرنا پسند نہیں۔ اور بلا قصد کسی شے کی طرف توجہ ہو جائے وہ اور بات ہے۔ اپنی طرف سے وہ ہمیشہ یہی قصد رکھتے ہیں کہ توجہ الی اللہ سب سے زیادہ ہو اور کوئی شے اس سے مانع نہ ہو۔ باقی جو لوگ توجہ متعارف کا طریقہ اختیار کئے ہوئے ہیں میں ان پر اعتراض نہیں کرتا ان کی نیت بخیر ہوگی تو ان کو بھی کچھ ثواب مل جائے گا۔ وہ نیت یہ ہوگی کہ توجہ اللہ بجائے توجہ الی اللہ کے ہے مگر عاشق کو کب گوارا ہے کہ قصداً غیر کی طرف متوجہ ہو۔

حکایت

اس پر مجھے ایک حکایت یاد آئی۔ ایک شاعر نے ایک محفل میں یہ شعر پڑھا
اس کے کوچہ سے جب اٹھ اہل وفا جاتے ہیں تا نظر کام کرے رو بہ قفا جاتے ہیں
وہاں ایک اور شاعر بھی تھا، اس نے فوراً اس کا رد کیا اور کہا۔

اس کے کوچہ سے کب اٹھ اہل وفا جاتے ہیں وہ ہوسناک ہیں جو رو بہ قفا جاتے ہیں
یہ شخص عاشق تھا کیونکہ اس مضمون کو عاشق ہی رد کر سکتا ہے ورنہ ظاہر میں پہلے شعر کا مضمون بھی اچھا تھا مگر مذاق عشق کے خلاف تھا۔ حضرت! عاشق کا مذاق

تو یہ ہوتا ہے کہ وہ ایک دم بھی محبوب سے غافل ہونے کو گوارا نہیں کر سکتا۔ اپنی طرف سے ہر دم وہ ادھر ہی متوجہ رہتا ہے خواہ محبوب متوجہ ہو یا نہ ہو۔ کیا خوب کہا ہے۔

ملنے کا اور نہ ملنے کا مختار آپ ہے پر تم کو چاہیے کہ تگ و دو لگی رہے
مولانا فرماتے ہیں ۔

اندریں راہ می تراش و می خراش تادم آخر دے فارغ مباش (۱)

پہ می تراش و می خراش دھیان اور دھن ہی کا ترجمہ ہے کہ ہر وقت ادھر
لو لگی ہے کیوں ۔

تادم آخر دے آخر بود کہ عنایت با تو صاحب سر بود (۲)
یک چشم زدن غافل ازاں شاہ نباشی شاید کہ نگاہے گندا آگاہ نباشی (۳)

بلکہ میں ترقی کر کے کہتا ہوں کہ اگر کوئی بد انتظام ہو جس سے نباہ کر کام نہ
ہوتا ہو کبھی تو توجہ الی اللہ زیادہ ہوتی ہے کبھی کچھ بھی نہیں ہوتا۔ معمولات بھی پابندی
سے ادا نہیں ہوتے تو وہ بھی گھبرائے نہیں۔ کیونکہ حضرت اُستاد علیہ الرحمۃ سے ایک
شخص نے اس بد نظمی اور عدم دوام کی شکایت کی تھی، تو حضرت نے فرمایا کہ ہر شخص
کا دوام جدا ہے۔

کام میں لگے رہو

دوام کی ایک یہ بھی صورت ہے کہ کبھی ہو کبھی نہ ہو۔ یعنی ایسی حالت پر

(۱) اس راہ تصوف میں ہر وقت اللہ کی طلب اور اس کی دھن میں رہو آخر وقت تک اس طلب سے غافل نہ ہو
(۲) شاید کہ آخری وقت ہی اللہ کی عنایت متوجہ ہو جائے (۳) ایک لمحہ کے لئے بھی اللہ سے غافل نہ ہو شاید
اس کی رحمت متوجہ ہو اور تمہیں پتہ ہی نہ لگے۔

دوام ہو جائے کہ ذکر و فکر کو بالکل نہ چھوڑے بلکہ مہینہ میں بیس دن کام کر لیا دس دن چھوڑ دیا۔ یا دس دن کام کر لیا بیس دن چھوڑ دیا۔ اگر یوں کرتا رہا تو اس کا دوام یہی ہے یہ بھی محروم نہ رہیگا (۱)

ایک دفعہ میرے ایک دوست کا منظوم خط میرے پاس آیا جس میں اول سے آخر تک اسی بد نظمی کی شکایت تھی۔ جی چاہا کہ میں بھی شعر میں جواب دوں اور شعر بھی اسی بحر کا ہو۔ اسی وقت مثنوی کا ایک شعر یاد آیا جس میں سارے خط کا جواب تھا تو میں خوش ہوا اور میں نے لکھا ۔

دوست وارد دوست این آشفگی کوشش بیہودہ بہ از خفتگی
یعنی ترک کلی سے کوشش بیہودہ ہی اچھی۔ ہمارے حضرت حاجی صاحب رحمۃ اللہ علیہ
کا ارشاد ہے ۔

بس ہے اپنا ایک بھی نالہ اگر پہنچے وہاں گرچہ کرتے ہیں بہت سے نالہ و فریاد ہم

ارتکاب گناہ پر توبہ کر لو اپنے کو مردود نہ سمجھو
بلکہ میں اور ترقی کرتا ہوں کہ بد نظمی اور عدم دوام کا ذکر تو کیا اگر گناہ بھی
ہو جائے تو جب بھی یہ نہ سمجھو کہ مردود ہو گئے بلکہ پھر بھی اللہ تعالیٰ ہی کو لپٹو اور یہ سمجھو
کہ گناہ کا علاج بھی وہی کر سکتے ہیں۔

بندہ کا اللہ سے تعلق کیسا ہو

حضرت موسیٰ علیہ السلام پر ایک بار وحی آئی کہ اے موسیٰ! میرا محبوب بندہ

(۱) اور یہ حدیث کے دوام کی تقسیم نہیں ہے بلکہ ضعیف کی تقویت ہے کہ اس غیر مطلوب دوام سے وہ دوام مطلوب پیدا ہو جائے گا تو بحکم مقدمہ اللہ فی حکم اللہ اس کو جائزاً دوام فرمادیا ۱۲ منہ۔

وہ ہے جو مجھ سے ایسا تعلق رکھے جیسا بچہ ماں سے رکھتا ہے۔ پوجھا، الہی! یہ تعلق کیسا ہوتا ہے؟ فرمایا: کہ ماں بچہ کو مارتی ہے اور بچہ اسی کو لپٹتا ہے۔ پس گناہ کر کے بھی ان کو نہ چھوڑو بلکہ انہی سے لپٹو۔ اب بتلائیے اس سے بھی زیادہ کوئی آسان طریقہ کامیابی کا ہوگا؟ اس میں تو کوئی بھی دشواری نہیں کچھ خرچ بھی نہیں۔ اس کو اختیار کیجیے، اس سے طاعات پر استقامت اور محرمات سے اجتناب سہل ہو جائے گا کیونکہ اس سے آپ کو حق تعالیٰ کی محبت پیدا ہوگی اور طلب و محبت تو وہ چیز ہے کہ ایک طوائف کا طالب اس پر جان و مال فدا کر دیتا ہے اور ایک امرد^(۱) کا طالب اس کے لئے ریاست کو تباہ کر دیتا ہے۔ پھر کیا خدا کا طالب اس کے لئے جان و مال سے دریغ کرے گا۔ خصوصاً ایسی حالت میں کہ وہ آپ کا جان و مال تباہ بھی نہیں کرتا چاہتے بلکہ سب کو صحیح سلامت رکھ کر اس میں برکت و ترقی کا وعدہ فرماتے ہیں۔ واللہ یدعو الی دار السلام^(۲)

اور مشاہدہ ہے وہ اپنے طالب کو دونوں جگہ دار السلام ہی میں رکھتے ہیں۔ پس اگر اور بھی کچھ نہ ہو سکے تو کم از کم یہ آسان کام تو اختیار کر لیا جائے کہ آخرت کا دھیان اور دھن رکھا جائے مگر افسوس! عوام تو کیا علماء میں بھی اس کی کمی ہے۔ علماء میں نماز روزہ تو ہے مگر دھیان اور دھن اور اللہ تعالیٰ سے تعلق، ان سے لو لگانا، لگنا لپٹنا، محبت میں گھلنا، یہ نہیں ہے اور بدون اس کے کام نہیں چلتا۔ کیونکہ بدون اس کے نماز روزہ پر استقامت خطرے میں رہتی ہے۔ ہر وقت مجاہدہ اور نفس سے منازعت رہتی ہے۔ اور ظاہر ہے کہ منازعت کے ساتھ اول تو کام ہی خود دشوار ہوتا ہے پھر اس پر دوام کی امید نہیں اور تعلق مع اللہ کے ساتھ منازعتِ نفس ختم ہو جاتی ہے اور دوامِ عمل کی امید غالب قریب بہ یقین ہو جاتی ہے۔ اسی کو ایک عارف فرماتے ہیں۔

(۱) نابالغ کا طالب (۲) اللہ سلامتی کے گھر کی طرف دعوت دیتے ہیں۔

صنما رہ قلدنر سردار بمن نمائی کہ دراز دور دیدم رہ و رسم پارسائی
 رسم پارسائی سے مراد زہد خشک ہے اور رہ قلدنر سے مراد طریق عشق
 ہے۔ فرماتے ہیں کہ طریق زہد خشک بہت دور دراز کا راستہ ہے۔ مجھے تو طریق
 عشق میں چلائیے۔ آگے اُس کے بعید اور اس کے قریب ہونے کا سبب بتلاتے ہیں۔
 ہمار خانہ رتم ہمہ پاکباز دیدم چو بصومعہ رسیدم ہمہ یاقتم ریائی^(۱)
 یعنی اہل عشق میں امراض قلب تکبر و ریا وغیرہ نہیں ہوتا کیونکہ عشق سب کو
 جلا پھونک کر فنا کر دیتا ہے اور زاہدان خشک میں تکبر و عجب و ریا وغیرہ بہت ہوتا
 ہے۔ آگے فرماتے ہیں۔

بطواف کعبہ رتم بحر مہم ندادند کہ برون در چہ کردی کہ درون خانہ آئی
 بز میں چو سجدہ کردم ز ز میں ندا بر آمد کہ مرا خراب کردی تو بسجدہ ریا^(۲)
 پس طریق عشق کی ضرورت ہے کہ خدا کے ساتھ دھن اور دھیان لگا رہے
 اور یہ بات کتابوں سے حاصل نہیں ہوتی بلکہ اس کا طریقہ وہ ہے جو ایک دنیا دار رنج
 کہتا ہے۔

نہ کتابوں سے نہ وعظوں سے نہ زر سے پیدا دین ہوتا ہے بزرگوں کی نظر سے پیدا
 اس کے لئے صحبت عشاق کی ضرورت ہے۔

اب میں ختم کرتا ہوں۔ چونکہ یہ مضمون ضروری تھا اور مستورات کے

(۱) میں نے قمار خانہ میں ان تمام پاکباز لوگوں کو دیکھا ہے۔ کہ وہ جب صومعہ (عبادت خانہ) میں داخل
 ہوتے ہیں تو ریاہ کاری کرتے ہیں (۲) جب کعبہ کے طواف کے لئے میں گیا تو حرم سے آواز آئی کہ باہر کیا
 کچھ کرتے رہے ہو کہ اب اندر آئے ہو۔ جب زمین پر سجدہ کرتا ہوں زمین سے آواز آتی ہے کہ تیرے
 ریا کارانہ سجدہ نے مجھ کو خراب کر دیا ہے۔

مناسب تھا کیونکہ سہل مضمون ہے جس میں کچھ زیادہ کام نہیں کرنا پڑتا۔ اس لئے میں نے اس کو تفصیل سے بیان کر دیا ہے۔ گودیر زیادہ ہوگئی جس سے بعض لوگوں کو دھوپ کی تکلیف ہوئی اور مستورات محبوسات کو گھٹن کی اور کھانا پکانے میں دیر کی تکلیف ہوئی^(۱)۔ مگر تکلیف ہی سے راحت ہوتی ہے کچھ مضائقہ نہیں۔ اور جس وقت مضمون کی آمد ہوتی ہے اُس وقت میں مضمون کو روک نہیں سکتا۔ اس لئے میں مجبور تھا اب دعا کیجئے کہ اللہ تعالیٰ ہم کو عمل کی توفیق عطا فرمائے۔

آمین والحمد للہ رب العلمین وصلى اللہ علی سیدنا ومولانا محمد وعلی آلہ واصحابہ اجمعین^(۲)

(۱) عورتیں پردہ میں پابند بیٹھنے کی تکلیف میں اور کھانا پکانے میں تاخیر کی تکلیف میں مبتلا ہوئیں (۲) اللہ تعالیٰ تمام پڑھنے والوں کو اس پر عمل کی توفیق عطا فرمائے محشی اور اس کی اولاد کے لئے اس کو ذخیرہ آخرت بنائے۔ آمین۔

خلیل احمد تھانوی

۳/ ذی الحجہ ۱۴۳۱ھ

﴿اعمال کا مشکل ہونا﴾

حضرت عثمان رضی اللہ عنہ کی مجلس میں ایک شخص کسی نامحرم عورت کو دیکھ کر آیا تھا آپ ﷺ نے فرمایا کہ ”کیا حال ہے لوگوں کا کہ ہماری مجلس میں آتے ہیں اور ان کی آنکھوں سے زنا ٹپکتا ہے“ اسی طرح جب کوئی طاعت کرتا ہے تو اس کا ایک اثر اسمیں پیدا ہوتا ہے جس کا اہل کشف کو علم ہوتا ہے۔

مولانا یعقوب صاحبؒ نے فرمایا ان اعمال کے آثار قیامت کے روز شکلیں بن کر اہل محشر کو نظر آئیں گی مثلاً جو چوری کر چکا ہے وہاں نظر آئیگا کہ چوری کر رہا ہے، زنا کر چکا ہے وہاں نظر آئیگا کہ زنا کر رہا ہے، غرض جو آثار اعمال کے اس کے بدن میں جمع ہیں سب وہاں اشکال بن کر نظر آئیں گے۔

اس کی مثال خدا نے یہ بھی پیدا کر دی ہے یعنی جس طرح بانیسکوپ کے اندر گذشتہ واقعات کی صورت میں نظر آتی ہیں اسی طرح قیامت کے دن بھی یہ بانیسکوپ بن جائیگا اور اس کے ہاتھ اور پیر گراموفون کی طرح جو کچھ اس نے کیا ہے بولیں گے۔

وعظ: روح القیام

حکیم الامت مجدد الملت حضرت مولانا اشرف علی تھانوی قدس سرہ

